

प्रस्तावित
बाँधा श्रम प्रणालि (उन्मूलन) ऐन
२०५० को
आधारभूत दृष्टिकोण



अनौपचारिका क्षेत्र सेवा केन्द्र (इन्सेक)
कलंकी, स्युचाटार, काठमाण्डौ

प्रस्तावित

बाँधा श्रम प्रणालि (उन्मूलन) ऐन

२०५० को

आधारभूत दृष्टिकोण



अनौपचारिक क्षेत्र सेवा केन्द्र (इन्सेक)

पत्र मञ्जुषा: २७२६, काठमाण्डौ, नेपाल

फोन: २७०७७०

प्रस्तावित

बाँधा श्रम प्रणालि (उन्मूलन) ऐन

२०५० को आधारभूत दृष्टिकोण

सर्वाधिकार :

अनौपचारिक क्षेत्र सेवा केन्द्र (इन्सेक) मा सुरक्षित

प्रकाशक :

अनौपचारिक क्षेत्र सेवा केन्द्र (इन्सेक)

Digitized By: Bimal Chandra Sharma

मूल्य: ५/-

मुद्रक:

अल्फा अफसेट प्रेस

कुपण्डोल, ललितपुर

- ☐ केही शब्द
- ☐ प्रस्तावित बाँधा श्रम प्रणालि (उन्मूलन) ऐनको आधारभूत दृष्टिकोण
- ☐ प्रस्तावित बाँधा श्रम प्रणालि (उन्मूलन) ऐन - २०५०
- ☐ परिशिष्टहरु

केही शब्द

नेपालको सुदूर पश्चिमको तराई जिल्लामा विद्यमान कमैया व्यवस्था भित्र “बाँधा श्रम प्रणालि” विद्यमान रहेको तथ्य पुष्टि भैसकेको छ । २० औं शताब्दीको उत्तरार्धमा प्रजातान्त्रिक नेपालमा अभै “बाँधा” व्यवस्था रहिरहनु दुखद र दुर्भाग्यपूर्ण नै हो । तर यो व्यवस्था विद्यमान रहेकोमा दुःख मनाउ गर्नु भन्दा पनि यसको उन्मूलन तर्फ हामी सबैको प्रयास नितान्त आवश्यक भैसकेको छ । एकातिर हामी मानवअधिकार र प्रजातन्त्रको लागि संघर्षरत भएको दावी गर्छौं, अर्कोतिर समाजको सबैभन्दा तलको स्तरमा रहन बाध्य बनाइएको एउटा ठूलो समुदायलाई “दासत्व” भित्र जकडिएको हेरी राखेर मौन बस्छौं भने यो जस्तो विडम्बना र लज्जास्पद के होला ।

यही पृष्ठभूमिका बीच अनौपचारिक क्षेत्र सेवा केन्द्र (इन्सेक) ले २०४८ सालमा सुदूर-पश्चिमाञ्चलका तीन जिल्लाहरू बर्दिया, कैलाली र कञ्चनपुरमा कमैयाहरूको स्थिति बारेमा अध्ययन गरेको थियो । उक्त शिलशिलामा १७ हजार भन्दा बढी कमैयाहरूसित अन्तरवार्ता लिइएको थियो । अध्ययनले कमैया प्रथा भित्र “बाँधा” श्रम प्रणालि विद्यमान रहेको तथ्य प्रमाण सहित उजागर गरेको मात्र हैन तिनीहरूको विमुक्तिका लागि गर्नु पर्ने कामहरूको समेत सिफारिस गरेको छ । त्यसैमा आधारित रहेर इन्सेकले कमैयाहरूको विमुक्ति तथा उनीहरूको स्थितिमा सुधार ल्याउने दीर्घकालिन तथा अल्पकालिन कार्यक्रमहरू अगाडि सारेको छ । बाँधाहरूको विमुक्तिको लागि एउटा छुट्टै ऐन व्यवस्था हुनु पर्ने पहिलो आवश्यकतालाई दृष्टिगत गर्दै समाजका विभिन्न क्षेत्र, कानूनविद, सामाजसेवी, कमैयाहरू तथा कमैया मालिकहरू समेतका सुभावहरू संकलन गरी एउटा ऐन प्रस्तावित गरिएको छ । यसले निश्चय पनि सरकारलाई एउटा प्रभावकारी कानूनी व्यवस्था गर्ने काममा सहयोग गर्ने छ भन्ने हाम्रो विश्वास छ ।

हामी सबै सचेत बर्गले “बाँधा” श्रम प्रणालि उन्मूलन ऐनको व्यवस्था गर्ने काममा उचित संलग्नता राख्नुहुनेछ भन्ने आशा गर्दछौं ।

मिति: ०५० पौष

सुशील प्याकुरेल
संयोजक, इन्सेक

प्रस्तावित

बाँधा श्रम प्रणालि (उन्मूलन) ऐन २०५० को आधारभूत दृष्टिकोण

दासत्व प्रथाको उन्मूलनका लागि नेपालमा भएका प्रयासहरूलाई विवेचना गर्दा निकै लामो इतिहासको परिशिलन गर्नु पर्ने हुन्छ । राम शाह, पृथ्वी नारायण शाहका शासन कालदेखि नै यसतर्फ सोचाई भएको पाइन्छ । चन्द्र शमसेरको शासन कालमा कमारा कमारी राख्ने प्रथा उन्मूलन भई उनीहरूलाई पुनर्वासका कामहरू पनि गरिएको थियो । तर पनि नेपालमा विभिन्न रूपमा दास प्रथाको लगभग समानरूपमा परोक्ष वा प्रत्यक्षरूपमा मानिसलाई यन्त्रणायुक्त बन्धनमा राखिने चलन व्यवहार चल्दै रह्यो । देशका विभिन्न भागमा बाबु बाजेले खाएको ऋण वापत बाँधा बसेर ऋण चुकाउनु पर्ने, निजी र पारिवारिक स्वतन्त्रता गुमाउनु पर्ने, कुनै उद्यम, पेशा गर्नबाट बन्चित हुनुपर्ने, अत्यन्त कष्टकर तथा विश्रामहिन श्रम गर्नु पर्ने, श्रमको मूल्य नपाउने आदि कारणले गर्दा बाँधाको रूपमा जीवन बिताउनु पर्ने बन्धनयुक्त प्रचलन अद्यापि चलि रहेको पाइएको छ ।

यस वस्तु तथ्यलाई ००७ साल यताका प्राय सबै संविधानले आत्मसात गरी दासत्व प्रथा वा दास हुनुपर्ने कुनै व्यवहार गर्न नपाइने व्यवस्था गरेका छन् । मुलुकी ऐनले बाँधा राख्न नपाइने व्यवस्था गरेको छ । मानव सभ्यताको यस कलंकका विरुद्धमा देशको मूल कानून संवधानले स्पष्टरूपमा सैद्धान्तिक प्रतिबद्धता व्यक्त गरेता पनि व्यवहारमा यसको उपभोग पीडित व्यक्तिहरूले गर्न सकेका छैनन् । कस्तो व्यक्ति दास हो ? बाँधा को हो ? कस्तो अवस्थाको व्यवहार गरेमा व्यक्तिलाई बाँधा पारेको मानिने हो ? बाँधा बनाइएमा कसरी उपचार प्राप्त गरिने हो ? यी प्रश्नहरू कुनै कानूनी बाटोको अभाव र बाँधाहरूको वास्तविक जीवन र चेतनाको स्तर अत्यन्त निम्न भई विशेष उपचार लिन नसक्ने भएका कारणले हाम्रो समाजमा बाँधा वा बाँधा सरहका कामदार मजदूरहरूको संख्या बढ्दै गैरहेको छ । समाजको कमजोर वर्ग कहिल्यै उठ्न नसक्ने सामाजिक, आर्थिक दलदलमा फस्दै गैरहेको देखिन आएको छ । यी कुराहरूले मानवअधिकारका अत्यन्त न्यून आवश्यकतालाई पनि उल्लंघन गरेको पाइएको छ ।

तसर्थ प्रत्येक नेपालीलाई जीवनका लागि चाहिने मूलभूत अधिकार प्रदान गरी सामाजिक तथा आर्थिक रूपमा सक्षम पाउँ वतन्त्र र कुशल नागरिक बनाउन सामान्य जीवन विताउन नसक्ने बाँधा वा बाँधा सरहको अवस्थाबाट मुक्त गराउने उद्देश्यले यो ऐन प्रस्तावित गरिएको छ ।

प्रस्तावित ऐनको दृष्टि

बाँधा कामदार वा बाँधाको विषयमा कुरा गर्दा हिजोआज पश्चिम नेपालमा रहेको कमैया प्रथा र डडेलधुरामा रहेको हलिया प्रथालाई विशेष चर्चाको विषय बनाउने गरिन्छ । तर प्रस्तावित ऐनको मस्यौदा गर्दा ऐनलाई त्यही क्षेत्र र प्रचलनमा मात्र सिमित नगरी व्यापक बनाउने प्रयास गरिएको छ । यसका निम्न कारणहरू छन् ।

- (१) कमैया र हलिया प्रथा व्यापकरूपमा देखिने अनुसन्धान गर्न बुझ्न सकिने रहेको छ । यो र यस्तै प्रथा देशका अन्य भागमा पनि कुनै न कुनै रूपमा रहेको र कतिपय व्यक्तिहरू पिडित रहेको पाइएको छ ।
- (२) उद्योगहरूमा बाँधा कामदारको अस्तित्व पाइएको र यसलाई नजर अन्दाज गरेमा यो समस्या गंभीर हुन सक्ने देखिन्छ ।
- (३) देउकी प्रथा बाँधा नभए पनि यस प्रथाले नारीको स्वभाविक रूपमा वैवाहिक जीवन विताउन बन्धन हाल्ने भएकोले स्वभाविक रूपमा जीवन विताउन पाउने स्वतन्त्रतालाई सामाजिक कुरीतिले बाधा दिने ।
- (४) यस्तै अरु विभिन्न क्षेत्रमा सामाजिक रूपमा प्रचलित व्यवहारले बन्धन सिर्जना गर्ने अवस्था हुन सक्ने र यसलाई सक्षम अदालतबाट बाँधा जीवन व्यतित गरेको भन्न सकिने कानूनी व्यापक परिधियुक्त कानूनी प्रावधान हुन पर्ने ।

- (५) विशिष्ट क्षेत्रमा मात्र कानूनी व्यवस्था लागु गर्दा अन्य क्षेत्रमा यस्तै प्रचलनलाई कानूनी निदान नभई कानून अपूर्ण हुने र एकै प्रकारको अवस्थामा पनि दुईवटा कानूनको सिर्जना हुने ।

ऐनले अङ्गीकार गरेका सिद्धान्तहरू

ऐनलाई सम्पूर्ण देशभरीको क्षेत्रलाई समेट्ने वनाउदा यसले कुन सिद्धान्त र विचारमा आधारित छ भन्ने कुरा देखाउनु पर्ने हुन्छ । तसर्थ बाँधा को हो ? कस्तो अवस्थामा कुनै व्यक्ति बाँधा हुन्छ ? भन्ने विचारलाई ऐनमा निम्न सिद्धान्तका आधारमा प्रस्तुत गरिएको छ ।

१. सम्भौता गर्ने क्षमताको अभाव भएको व्यक्ति सित सम्भौता भएको भनी काममा लगाइएमा,
२. बाबु बाजेले गरेको भनिएको सम्भौताबाट उत्पन्न दायित्व पूरा गर्न बाध्य पारिएमा, लिएको वा खाएको कर्जाको कारण बाँधा बस्न बाध्य पारिएमा,
३. अरुले गरेको सम्भौता मान्न बाध्य पारिएमा,
४. अति कम पारिश्रमिक दिई अत्याधिक लामो समय काम गराउने र आफूले गरेको कामको पारिश्रमिक कति हो थाहा नदिई काम गराएमा,
५. काम राज्ने, छाड्ने, पेशा बदल्ने स्वतन्त्रता नदिई काम लगाइएमा,
६. शारीरिक बल प्रयोग गरी वा मानसिक दवाव दिई जबर्जस्ती काम लगाइएमा,
७. श्रमको मूल्य थाहा नदिई कुनै तेश्रो व्यक्तिलाई भुक्तानी दिने गरी काम गराएमा,

८. कामका शर्तहरू तेश्रो व्यक्तिसंग तय गरी काम लगाएमा,
९. शारीरिक तथा मानसिक स्वास्थ्यलाई हानी पुग्ने अवस्थामा काम लगाएमा,
१०. खाएको वा वावु वाजेले लिएको भनिएको कर्जा वापत काम लगाएमा,

ऐनका विशेषताहरू

१. बाँधालाई बाँधा ऋणबाट मुक्त गर्ने र स्वतन्त्र गर्ने ।
२. खेतिहर बाँधा भए उसले कमाएको जग्गामा मोहीयानी हक प्रदान गर्ने ।
३. औद्योगिक कामदार भएमा उसले पाउने परिश्रमिक वापत रकमको शेषर दिन पर्ने वा रकम भुक्तान गर्न पर्ने ।
४. खेतिहर बाँधालाई वसेको घरबाट नउठाई उसैलाई दिने ।
५. बाँधाको सम्पत्ति लिए खाएको भए फिर्ता गर्नु पर्ने ।

ऐन कार्यन्वयनको अधिकारी

१. श्री ५ को सरकारले एक छुट्टै अधिकारी नियुक्त गरी ऐन लागु गराउने व्यवस्था गर्ने ।
२. सतर्क समितिहरू गठन गर्ने र उनीहरूको सहयोग लिने ।

सामाजिक आर्थिक कार्यक्रम

१. मोही हक नपाउने र काम नपाउने कामदारलाई सरकारले पुनर्स्थापना गराउनु पर्ने ।
२. वित्तिय संस्था तथा बैंकहरूले सहूलियतपूर्ण लगानी गर्नु पर्ने ।
३. गैर सरकारी संस्थाहरूले सहयोग प्रदान गर्न सक्ने र श्री ५ को सरकारले यस्ता संस्थालाई सहयोग र संरक्षण प्रदान गर्नु पर्ने ।

बाँधा श्रम प्रणालि (उन्मूलन) ऐन २०५०

प्रस्तावना:- बाँधाको रूपमा मानव मात्रको शोषण गर्ने कार्य मानव सभ्यता, मानवता एवं मानव मात्र कै कलकंको रूपमा रहेको छ । त्यसर्थ यसलाई समाप्त पारि कसैले जबरजस्ती वा अन्य कुनै प्रकारको त्रास श्रृजना गरी वा कसैको असहायपन वा कमजोरीको फाइदा उठाएर बाँधा बनाउने, राख्ने वा बाँधाको रूपमा राखि त्यसबाट फाइदा लिने कु-प्रथाको उन्मूलन गर्न आवश्यक भएकोले,

नेपालमा प्रचलित अति विकसित न्याय, एवं कानून प्रणालिको स्थापना भएको र नेपाल अधिराज्यको संविधान २०४७ को धारा २० ले मानिसलाई बेचबिखन गर्न, दास बनाउन बाँधा बनाउन, पाइने छैन भनि विशिष्ट ढंगले निषेध गर्ने सो धारामा गरिएको मूलभूत अधिकारलाई प्रचलन गर्न आवश्यक भएकोले,

नेपालले बाँधा मजदूरको उन्मूलनका निमित्त दासत्व, दास व्यापार वा दासत्व सरहका संस्था तथा प्रचलनको उन्मूलन सम्बन्धी अभिसन्धि १९५६ लाई अनुमोदन गरी आफ्नो प्रतिवद्धता व्यक्त गरेकोले,

नेपालका प्रत्येक नागरिकलाई बाँधा बनाउने, दासत्वमा राख्ने, जबरजस्ती काम लगाउने जस्ता व्यवहार वा प्रचलनबाट मुक्ति दिलाई मुलभूत अधिकार एवं स्वतन्त्रताको उपभोग गर्न सक्ने सक्षम र स्वतन्त्र नागरिक बनाउन आवश्यक भएकोले, र

कमजोर वर्ग प्रति हुने शोषणबाट मुक्त राख्न बाँधा राख्ने प्रणाली, प्रचलन तथा व्यवहारलाई उन्मूलन गर्न प्रभावि कानूनको निर्माण बान्छुनिय भएकोले,

श्री ५ महाराजाधीराज वीरेन्द्र वीर विक्रम शाहदेवको शासनकालको २२औं वर्षमा संसदले यो ऐन बनाएको छ ।

परिच्छेद १ प्रारम्भिक

१. संक्षिप्त नाम, विस्तार र प्रारम्भ:-

- १.२ यस ऐनको नाम “बाँधा श्रम प्रणालि उन्मूलन ऐन २०५०” रहेकोछ ।
- १.२ यो ऐन कमैया प्रथा प्रचलनमा रहेका दाङ्ग, बाँके, बर्दिया, कैलाली र कञ्चनपुर जिल्लाहरूमा लागु हुने छ र श्री ५ को सरकारले नेपाल राजपत्रमा सूचना प्रकाशित गरी तोकेका अन्य जिल्लामा समेत लागु गर्न सक्ने छ ।
- १.३ यो ऐन तुरुन्त प्रारम्भ हुने छ ।

२. परिभाषा:-

विषय वा प्रसंगले अर्को अर्थ नलागेमा यस ऐनमा -
-- definition

- २.१ “बाँधा” भन्नाले बाँधा श्रम प्रणालि अन्तर्गतका सवै वा कुनै शर्त बन्देज भित्र रही श्रम वा सेवा प्रदान गर्ने व्यक्ति सम्भन्नु पर्दछ/र सो शब्दले, दफा ६ बमोजिम श्रम गर्ने व्यक्तिलाई समेत जनाउँछ ।
- २.२ “बाँधा श्रम” भन्नाले कुनै बाँधाले कसैका निमित्त गर्ने श्रम वा सेवालाई सम्भन्नु पर्नेछ ।
- २.३ “सम्भौता” भन्नाले कसैसंग स्वयं वा नीजको आश्रित परिवार वा निजकहाँ बसेको आश्रित व्यक्तिले लिखित वा मौखिक वा आशिक लिखित शर्त गरी बाँधा हुन मन्जुर भएको सम्भौतालाई सम्भन्नु पर्दछ । सो शब्दले परम्परागत रूपमा सामाजिक प्रचलन अनुसार बाँधा हुनुपर्ने प्रचलनलाई समेत जनाउँछ ।

२.४ “बाँधा श्रम प्रणाली” भन्नाले त्यस्तो काम लगाउने प्रणाली हो जस अन्तर्गत बाँधाले कसैसँग निम्न कारणले सम्झौता गर्दछ वा सम्झौता गरेको मानिन्छ ।

- (क) आफैले वा आफ्नो परिवारको सदस्यले वा आफ्ना बाबु बाजेले लिएको लिखित वा मौखिक ऋण वा त्यस्तो ऋणको व्याज भए सो समेत भुक्तानी गर्न वा,
- (ख) कुनै सामाजिक वा परम्परागत दायित्वको अधिन हुनाको कारण वा,
- (ग) बाबु बाजेको पालादेखिको कुनै आर्थिक दायित्व सदैँ निजमाथि आएको कारण वा,
- (घ) कुनै खास जात वा समुदाय वा परिवारमा जन्म भएको वा अन्य कुनै कारण बाँधाले निम्न काम गर्नु पर्दछ वा गर्दछ वा निजबाट गराइन्छ-

- (१) नीज स्वयंले वा निजको परिवारको कुनै सदस्य वा उसमाथि आश्रित कुनै व्यक्तिले कसैकहाँ वा कुनै तेस्रो व्यक्तिको फाइदाको निमित्त निश्चित वा अनिश्चित समयसम्म बिना ज्याला वा नाम मात्रको ज्यालामा कामको समय र कुनै अवधि नराखी वा कामको कुनै निश्चितता वा निश्चित शर्त वेगैँ काम वा सेवा गर्दछ वा बाध्य पारेर गराइन्छ वा,
- (२) त्यस्तो बाँधाको रोजगार छान्ने वा खोज्ने स्वतन्त्रता समाप्त गरिन्छ वा उसका अन्य जिविकाका साधन समाप्त गरिन्छ र उसको स्वतन्त्रतापूर्वक काम गर्ने इच्छा विरुद्ध काम गर्न वा सेवा गर्न रोक लगाइन्छ वा,
- (३) नेपाल अधिराज्य भित्र स्वतन्त्रतापूर्वक आवत जावत वा घुमफिर गर्ने स्वतन्त्रताको अधिकार समाप्त गरिन्छ, वा

- (४) उसको वा उसका परिवारका सदस्य वा आश्रितको चल अचल सम्पत्ति वा वस्तु वा उत्पादन वा श्रम वा सेवा बजार मूल्यमा बेच विखन गर्ने अधिकार समाप्त पारिन्छ ।

उल्लेखित कुराका अतिरिक्त कसैले बाँधाले लिए खाएको कर्जाको निमित्त निजले नतिरेको खण्डमा म बुझाउला भनि जमानत दिने व्यक्तिले बाँधाले त्यस्तो कर्जा नबुझाएको खण्डमा उसको सट्टामा बाँधा हुनुपर्ने प्रणाली समेतलाई जनाउँदछ ।

२.५ *advance* “बाँधा ऋण” भन्नाले बाँधाले लिएको ऋण वा बाँधा बढ्ने शर्तमा लिखित गरी वा नगरी लिएको ऋणलाई जनाउने छ । सो शब्दले निम्न व्यक्तिले लिएको ऋणलाई समेत जनाउने छ ।

कमैया, कमलरिया, बुकस्त्री, भैँसवार, गैवार, छेक्रवा, ग्वाला ग्वाल्नी, हली, हलिया, बडेस्वा । *Shed*

२.६ “परिवार” भन्नाले बाँधाको एकाघर सगोलका बाबु, आमा, पति, पत्नी, छोरा-छोरी तथा निज उपर आश्रित अन्य नातेदार व्यक्तिलाई समेत जनाउँदछ ।

२.७ “नातेदार” भन्नाले बाँधाको नातेदारभै त्यस्तो नातेदारको हेरचाह गर्ने कोही नभएको व्यक्तिलाई समेत जनाउँछ ।

२.८ “तोकिएको वा तोकिए बमोजिम” भन्नाले यस ऐन अन्तर्गत बनेको नियममा उल्लेख भए बमोजिम सम्भन्नु पर्दछ ।

३. यो ऐन बमोजिम हुने:-

३.१ यस ऐनमा लेखिएका कुराका सम्बन्धमा अरु ऐनमा कुनै प्रावधान गरिएको रहेछ भने सो कुराहरूमा यही ऐन लागु हुनेछ ।

परिच्छेद- २

बाँधा श्रम प्रणालीको उन्मूलन

४. बाँधा प्रणालीको उन्मूलन:-

- ४.१ यो ऐन प्रारम्भ भएको मितिदेखि बाँधा राख्ने र बाँधा श्रम लिने वा गराउने जुनसुकै प्रथा, प्रचलन एवं प्रणाली उन्मूलन भएको छ ।
- ४.२ यो ऐन प्रारम्भ भएको मितिदेखि बाँधा श्रम गर्ने व्यक्ति स्वतन्त्र हुनेछ र नीज बाँधा श्रम गर्न बाध्य हुनु पर्ने वा पार्ने हरेक दायित्वबाट मुक्त भएको मानिने छ ।

५. बाँधा श्रम लिन दिन निषेध:-

- ५.१ कसैले कसैलाई बाँधा श्रम वा त्यस्तै खालको अन्य जबरजस्ती श्रम गराउन सक्ने छैन ।
- ५.२ बाँधा श्रम लिने उद्देश्यले वा भविष्यमा बाँधा श्रम गर्न बाध्य हुनु पर्ने गरी कसैलाई कुनै व्यवहार गर्न कागज गराउन, ऋण दिन, ऋण तिरिदिन वा कुनै किसिमको सम्झौता गर्न हुदैन ।
- ५.३ कसैले पनि स्वयं वा आफ्नो आश्रित व्यक्तिलाई बाँधा श्रम गर्नका निमित्त कसैलाई दिन वा कुनै व्यहोराले बाँधा श्रम गराई त्यसबाट फाइदा लिन हुदैन ।

६. बाँधा श्रम मानिने अवस्थाहरू:-

- ६.१ कसैले निम्न बमोजिम काममा लगाएमा बाँधा श्रम गराएको मानिने छ-
- (क) कसैलाई प्रलोभन दिई वा भुक्त्याई वा अरुकहाँ काम गराई वा गर्न बाध्य पारि त्यसको पारिश्रमिकको हिस्सा खाएमा वा अर्को कसैलाई भुक्तान गरेमा,
- (ख) बाँधा श्रम प्रणाली अनुरूपका सवै वा कुनै तरिकाले काममा लगाएमा,

- (ग) कानून वमोजिम कामको समय भन्दा धेरै समय बिना भत्ता अतिरिक्त समय काममा लगाएमा,
- (घ) प्रचलित कानून श्रम ऐन ०४८ वमोजिम न्यूनतम पारिश्रमिक भन्दा घटी हुने गरी ज्याला तथा भत्ता सुविधा निर्धारण गरी वा कुनै ज्याला भत्ता नदिई काममा लगाएमा,
- (ङ) काम गर्ने कामदारको जानकारी बेगर कुनै दलाल वा ठेकदारसंग कामको शर्त निर्धारण गरी काममा लगाएमा,
- (च) कुनै किसिमको डर, त्रास, धम्की वा प्रलोभन दिई इच्छा विरुद्ध काम गराएमा,
- (छ) तेस्रो व्यक्तिलाई पारिश्रमिक भुक्तानी गर्ने गरी कसैलाई काममा लगाएमा,
- (ज) कामदारलाई आवश्यक पर्ने न्यूनतम सुविधा पुरा नगरिएको कार्यस्थलमा काम लगाएमा,

६.२ उपदफा १ मा जुनसुकै कुरा लेखिएको भएता पनि निम्न किसिमबाट काममा लगाएकोलाई बाँधा श्रम गराएको मानिने छैन-

- (क) कानून वमोजिम श्रमिक आपूर्ति व्यवसाय गर्ने व्यक्ति वा संस्थाद्वारा आपूर्ति गरिएका व्यक्तिलाई काम गराइएकोमा,
- ख) काममा लगाउनेले काम गर्नेको हितमा कामदारको वास्तविक संरक्षकलाई भुक्तानि गरि लगाएकोमा ।

७. बाँधा श्रम गराउने करार, ऋण इत्यादि:-

- ७.१ कसैलाई बाँधा श्रम गर्न बाध्य गराउने क्रियाकलाप, व्यवहार, प्रचलन, करार इत्यादि अवैध ठहर्ने छ ।
- ७.२ कसैलाई बाँधा श्रम गर्न बाध्य पार्ने ऋण, कर्जा, सौकी , खोरी वा यस्तै प्रकारको जुनसुकै पनि किसिमको ऋण मोचन भएको मानिने छ ।
- ७.३ बाँधा श्रम गराउनका लागि भएका कुनै पनि कागजबाट कुनै पनि अड्डा अदालतमा नालिस उजुर लाग्न सक्ने छैन ।

परिच्छेद - ३

कर्जा तिर्ने दायित्वको समाप्ती

८. कर्जा तिर्ने दायित्वबाट उन्मुक्ति:-

- ८.१ बाँधाले खाएको बाँधा ऋण यो ऐन प्रारम्भ भएको मितिका दिन चुक्ता गरी तिरी सकिएको मानिने छ । कुनै पनि स्वतन्त्र भएको बाँधाले त्यस्तो ऋण बुझाउन पर्ने छैन ।
- ८.२ यो ऐन प्रारम्भ भए पछि बाँधा श्रम गराउन बाध्य पार्ने ऋण असूल गरी माग्न कुनै किसिमको देवानी मुद्दा दायर गर्न सकिने छैन नत कुनै किसिमले त्यस्तो ऋण असूलीका निमित्त बाँधालाई पक्रन, नीजको कुनै सम्पत्ति समात्न वा कब्जा गर्न सकिने छ ।
- ८.३ यो ऐन प्रारम्भ भएका मितिसम्म बाँधाले ऋण तिर्नु पर्ने गरी भएका फैसला वा डिकी स्वत असूली भैसकेको मानि सो फैसला वा डिकी अनुरूप असूली प्रक्रिया चलाइने छैन । अधि भएका फैसला वा डिकी अनुरूप चलिरहेको असूली प्रक्रिया बन्द गरिने छ ।

९ सम्पत्ति फिर्ता:

- ९.१ कसैले बाँधा वा नीजको परिवार वा नातेदार वा आश्रितको कुनै चल अचल सम्पत्ति बाँधाको सनयबाट भोग गरेको रहेछ भने यो ऐन प्रारम्भ भएको मितिले तीस दिन भित्र फिर्ता गरी दिनु पर्दछ ।
- ९.२ उपदफा १ बमोजिम फिर्ता बुझाउनु पर्ने सम्पत्ति फिर्ता नबुझाएमा सो म्याद भुक्तान भए पछि सो सम्पत्तिको मूल्यको हिसाब गरी प्रचलित कानून बमोजिमको व्याज र सम्पत्तिको कुनै आयस्ता हुने रहेछ भने त्यस्तो आयस्ता समेत फिर्ता पाउने छ ।
- ९.२ माथि उपदफा (१) बमोजिमको सम्पत्ति र उपदफा(२) बमोजिमको व्याज तथा आयस्ता सरकारी वाँकी सरह असूल गरी बाँधालाई दिलाई दिनु पर्दछ ।

१०. बाँधाको हक छोडाई लिएको सम्पति:-

१०.१ बाँधा वा नीजको परिवार वा नातेदार वा आश्रित व्यक्तिबाट हक छोडाई लिएको कुनै चल अचल सम्पति फिर्ता गर्नु पर्दछ ।

१०.२ उपदफा (१) बमोजिम यथावत फिर्ता गर्न नसकेको खण्डमा सो सम्पतिको प्रचलनमा रहेको बजार भाउले हुने मोल फिर्ता गर्नु पर्नेछ ।

११. स्वतन्त्र भएको बाँधालाई बसिरहेको घरबाट निकाल्न नपाइने:-

११.१ स्वतन्त्र भएको बाँधा यो ऐन प्रारम्भ हुँदाका वखत बाँधाको हैसियतले कुनै घर छाप्रो वा बुक्रामा बासोबास गर्दै आएको भए नीज र नीजको परिवारलाई सो घर छाप्रो वा बुक्राबाट हटाउन सकिने छैन ।

११.२ कसैले उपदफा (१) बमोजिम बाँधा वा नीजका आश्रित परिवारलाई त्यस्तो बसोबास गरेको घर, छाप्रो वा घरबाट निकालेमा जतिसक्दो छिटो नीजलाई सो घर छाप्रो वा बुक्रामा पुनः बसोबास कायम गरिने छ ।

१२. असूल गरेको ऋण फिर्ता गर्नुपर्ने:-

१२.२ कसैले यस परिच्छेदको खिलाफ गरी बाँधाबाट कुनै ऋण, कर्जा असूल गरेमा त्यस्तो रकम र सोमा लाग्ने कानून बमोजिमको व्याज समेत फिर्ता गर्नु पर्दछ ।

१२.२ उपदफा १ बमोजिम रकम फिर्ता नगरेमा सरकारी बाँकी सरह असूल गरी दिलाई दिनु पर्दछ ।

बाँधालाई प्राप्त हुने हक अधिकार

१३. मोहियानी हकको प्राप्ति:-

- १३.१ बाँधाले नीजको परिवार वा नातेदार समेतको सहयोगमा खेती उठाएको जग्गा रहेछ भने त्यस्तो जग्गामा नीजलाई मोहियानी हक प्राप्त हुने छ ।
- १३.२ प्रचलित कानूनमा जुनसुकै कुरा लेखिएको भए पनि उपदफा १ बमोजिमको शर्त पुग्ना साथ मोहियानी हक प्राप्त हुने छ ।
- १३.३ यस दफा बमोजिम हक प्राप्त हुने हो भनि दफा २० बमोजिमको अधिकारीले निर्णय गरी जानकारी दिना साथ सम्बन्धित कार्यालयले अड्डामा रहेको अभिलेखमा मोहि जनाई सो को निस्सा दिनु पर्ने छ ।

१४. घर, छाप्रो वा बुक्रामा हक प्राप्ति:-

- १४.१ दफा ११ बमोजिम बाँधा वा निजको परिवार बसोबास गरेको घर छाप्रो बुक्रा आदि र सो घर छाप्रोले चर्चेको वारी समेत बाँधाको नाउँमा दर्ता हुने छ ।
- १४.२ कसैले आफूलाई असुविधा हटाई पायक मिलाउन बाँधाको परिवारलाई असुविधा नहुने गरी अर्को ठाउँमा घरवारीको लागि जग्गा दिन पाउने छ । तर त्यसो गर्दा नीजले छाप्रो वा घर सार्ने र बनाउन लाग्ने खर्च व्यहोर्नु पर्नेछ ।
- १४.३ यस दफा बमोजिमको घर ,छाप्रो, बुक्रा अदिमा जान आउनको लागि बाटो समेतमा हक प्राप्त हुने छ।

१५. शोयर प्राप्त हुने:

१५.१ कसैले खेती बाहेकका उद्योगमा बाँधा राखेको भए त्यस्तो बाँधा राखेको मिति देखि मुक्त भएको मिति सम्मको प्रचलित मासिक पारिश्रमिक वा ज्यालाको हिसाव गरी नीजले पाए सम्मको पारिश्रमिक वा ज्याला कट्टा गरी हुन आउने बराबरको रकमको त्यस्तो उद्योगमा शोयर वा हिस्सेदारी हक प्राप्त हुनेछ ।

१५.२ कसैले उपदफा १ बमोजिमको रकमनै दिन चाहेमा शोयर दिन बाध्य गरिने छैन ।

परिच्छेद - ५ बाँधाको पुनर्स्थापना

१६. बाँधाको पुनर्स्थापना:-

१६.१ यस ऐन बमोजिम मुक्त भएका बाँधा वा नीजको परिवार वा आश्रित नातेदारको शिक्षा तथा भरण पोषण लगायतको पुनर्स्थापनाको उत्तरदायित्व श्री ५ को सरकार उपर रहने छ ।

१६.२ बाँधाको पुनर्स्थापनाको निमित्त श्री ५ को सरकारले उपयुक्त नीति तथा योजना बनाई कार्यान्वयन गर्ने छ ।

१७. सर्वसंचित कोषमाथि व्ययभार:-

१७.१ बाँधाको उद्धार तथा पुनर्स्थापनको लागि हुने खर्च रकम सर्वसंचित कोष उपर व्ययभार हुनेछ ।

१८. **बैंकहरूले कर्जा प्रवाह गर्नुपर्ने:-**

१८.१ नेपाल अधिराज्यमा दर्ता भै कार्यरत वित्तिय संस्था तथा बैंकहरूले श्री ५ को सरकारले तोकिदिएको तरिका र अनुपातमा बाँधाको पुनर्स्थापना कार्यक्रममा सहलियतपूर्ण लगानी गर्नु पर्नेछ ।

१९. **गैरसरकारी संस्थाको सहयोग:-**

१९.१ श्री ५ को सरकारसंग समन्वय गरी कुनै गैर सरकारी संस्थाले चाहेमा बाँधाको पुनर्स्थापना कार्यमा सहयोग प्रदान गर्न सक्ने छ ।

१९.२ उपदफा (१) बमोजिम गर्न चाहने गैर सरकारी संस्थालाई श्री ५ को सरकारले आवश्यक सहयोग तथा संरक्षण प्रदान गर्ने छ ।

परिच्छेद - ६

अधिकारी तथा सचेतक समितिहरू

२०. **ऐनको कार्यान्वयन गर्ने अधिकारी:-**

२०.१ यो ऐनको प्रभावी कार्यान्वयनको लागि श्री ५ को सरकारले तोकिएको संख्या र क्षेत्रमा बाँधा उन्मूलन अधिकारी नियुक्त गर्न सक्ने छ ।

२०.२ उपदफा १ बमोजिम अधिकारी नियुक्ति नहुन्जेलसम्म जिल्लाको प्रमुख जिल्ला अधिकारीलाई उक्त अधिकारीको काम कर्तव्य र अधिकारको प्रयोग गर्ने गरी श्री ५ को सरकारले तोक्न सक्ने छ ।

२०.३ यस ऐनमा लेखिए देखि बाहेक बाँधा उन्मूलन अधिकारीको अन्य काम, कर्तव्य तोकिए बमोजिम हुने छन ।

२१. सचेतक समितिहरू:-

- २१.१ प्रमुख जिल्ला अधिकारीले जिल्ला भित्र बाँधाको अवस्थाको निगरानी राखी सो कुरामा सूचना तथा सुभाष दिन उपयुक्त सम्झौताको संख्यामा सचेतक समिति गठन गर्न सक्ने छन् ।
- २१.२ सम्भव भए सम्म सचेतक समितिमा निम्न लिखित व्यक्ति रहने छन्-
- २१.२.१ तोकिएको अधिकारी वा नीजले तोकेको व्यक्ति -अध्यक्ष
 - २१.२.२ तोकिएको अधिकारीले तोकेको विद्यालयको शिक्षक -सदस्य
 - २१.२.३ तोकिएको अधिकारीले तोकेको समाजसेवामा लागेका व्यक्ति -सदस्य
 - २१.२.४ तोकिएको अधिकारीले तोकेको थारु जाति मध्येबाट एक जना -सदस्य
 - २१.२.५ गाविसका अध्यक्ष मध्येबाट एक जना -सदस्य
 - २१.२.६ जिल्लामा रहेका मानवअधिकार सम्बन्धि संस्था मध्येबाट एक जना -सदस्य
- २१.३ सचेतक समितिको काम, कर्तव्यहरू तोकिए बमोजिम हुनेछन् ।

परिच्छेद - ७

सजाय तथा कार्य-प्रणालि

२२. सजाय:-

- २२.१ यस ऐनको दफा ३ वा ४ को उल्लंघन गरी बाँधा राख्ने व्यक्तिलाई ३ वर्ष देखि १० वर्षसम्म कैद हुने छ ।
- २२.२ कसैले कसैलाई बाँधा बनाउने उद्देश्यले बाध्य गर्ने, कर्जा दिने, सम्झौता बाँधा श्रम प्रणालि (उन्मूलन) ऐन / १६

गर्ने वा अन्य कुनै पनि तरहले दवाव, प्रलोभन दिने वा प्रयत्न गर्ने व्यक्तिलाई बाँधा राखी नसकेकोमा माथि उपदफा १ मा लेखिएको सजायको आधा सजाय हुनेछ ।

२२.३ उपदफा १ वा २ बमोजिमको कसूरमा मतियार हुने वा प्रयत्नमा सरिक हुने वा संयोग पारी दिने लगायत कुनै प्रकारले मद्दत गर्नेलाई उपदफा १ मा लेखिएको सजायको आधा सजाय हुनेछ ।

२३ **हकको उल्लंघन गर्नेलाई सजाय:-**

२३.१ कसैले यस ऐनको परिच्छेद ३ वा ४ मा भएको व्यवस्थाको उल्लंघन गरेमा त्यस्तो व्यक्तिलाई दुई हजार रुपैया सम्म जरिवाना वा एक वर्ष सम्म कैद वा दुवै सजाय हुनेछ ।

२४. **अन्य सजाय:-**

२४.१ कसैले यो ऐन वा यस ऐन अन्तर्गत बनेको नियम तथा अन्य कुनै आदेश, निर्देशनको उल्लंघन गरेमा वा काम, कारवाहीमा बाधा पुऱ्याएमा वा प्रयत्न गरेमा त्यस्तो व्यक्तिलाई बढीमा दुईहजार रुपैयाँसम्म जरिवाना वा ६ महिनासम्म कैद वा दुबै हुनेछ ।

२५. **श्री ५ को सरकार वादी हुने :-**

२५.१ यस ऐन अन्तर्गतको मुद्दामा श्री ५ को सरकार वादी हुनेछ ।

२५.२ यस ऐन अन्तर्गत चलाइने मुद्दाको छानविन तथा तहकिकात गरी मुद्दा चलाउने अधिकार तोकिएको अधिकारी वा नीजले तोकेको अन्य अधिकृतलाई मात्र हुने छ ।

२५.३ यस ऐन अन्तर्गत चलाइने मुद्दाको छानविन, तहकिकातको क्रममा सरकारी बकिलको सहायता लिन सकिने छ ।

२६. मुद्दाको सुनवाई:-

२६.१ यस ऐन अन्तर्गतको मुद्दाको सुनवाई गर्नका लागि जिल्ला अदालतका न्यायधिशको अध्यक्षतामा विशेष अदालतको गठन गरिने छ ।

२६.२ उपदफा (१) बमोजिमको विशेष अदालतको गठन श्री ५ को सरकारको अनुरोधमा सर्वोच्च अदालतद्वारा हुनेछ ।

२६.३ यस ऐन अन्तर्गत चल्ने मुद्दाको कारवाही र निर्णय विशेष अदालत ऐन २०३१ अनुरूप हुनेछ ।

२७. प्रमाणको भार:-

२७.१ यस ऐन अन्तर्गत चलेका मुद्दामा निर्दोषी प्रमाणित गर्ने भार अभियुक्तउपर रहने छ ।

२८. बाँधाको हैसियत साक्षी सरह हुने :-

२८.१ यस ऐन अन्तर्गत चलेको मुद्दामा सम्बन्धित बाँधाको हैसियत, साक्षी सरह हुनेछ ।

२८.२ अदालतले बोलाएको समयमा उपस्थित भै अदालतद्वारा मागिएको जानकारी दिनु नीजको कर्तव्य हुने छ ।

२९. संगठित संस्थाले गरेको कसूर सम्बन्धमा:-

२९.१ संगठित संस्थाले यस ऐन अनुसारको कसूर गरेको पाइएमा त्यस्तो कसूर वापतको सजाय सो संस्थाको प्रत्यक्ष नियन्त्रण गर्ने प्रमुख व्यक्तिलाई हुने छ ।

स्पष्टिकरण:- यस दफाको प्रयोजनको निमित्त-

(क) “संगठित संस्था” भन्नाले फर्म, कम्पनी वा अन्य कुनै पनि संगठित संस्थालाई बुझाउँछ ।

(ख) “प्रत्यक्ष नियन्त्रण गर्ने प्रमुख” भन्नाले अवस्था हेरेर संगठित संस्थाको प्रमुख , अध्यक्ष, सचिव, संचालक, महाप्रबन्धक, कार्यकारी, संचालन, प्रबन्ध संचालक साभेदार वा त्यस्तै अन्य व्यक्ति जसको प्रत्यक्ष नियन्त्रण रहेको छ, लाई सम्भन्नु पर्दछ ।

३०. पुनरावेदन:-

३०.१ दफा २६.१ बमोजिम विशेष अदालतले गरेको निर्णय उपर ३५ दिन भित्र पुनरावेदन अदालतमा पुनरावेदन लाग्ने छ ।

परिच्छेद - ८ विविध

३१. अधिकार प्रत्यायोजन:-

३१.१ श्री ५ को सरकारले आफूलाई प्राप्त यस ऐन अनुसारका अधिकार तोकिएको अधिकारी वा अन्य कुनै अधिकृतलाई प्रत्यायोजन गर्न सक्ने छ ।

३२. निर्देशन दिन सक्ने :-

३२.१ श्री ५ को सरकारले यस ऐनको कार्यान्वयन क्रममा आवश्यक निर्देशन दिन सक्नेछ ।

३२.२ निर्देशन पाएकोमा त्यस्तो निर्देशनको पालना गर्नु सम्बन्धित सवैको कर्तव्य हुनेछ ।

३३. नियम बनाउने अधिकार:-

३३.१ यस ऐनको उद्देश्यलाई कार्यान्वयन गर्नका लागि श्री ५ को सरकारले आवश्यक नियम बनाई लागू गर्न सक्ने छ ।

३४. असल नियतले गरेको कामको बचाउ:-

३४.१ यस ऐनको कार्यान्वयन गर्ने सम्बन्धमा असल नियतले गरेको कुनै काम, कारवाही वा मुद्दाको लागि तोकिएको अधिकारी वा सचेतक समिति वा यसका सदस्य लगायत कसै उपर कारवाही गर्न सकिने छैन ।

३५. सूचना:-

३५.१ कसैले पनि बाँधा वारेको सूचना दिन चाहेमा लिखित, मौखिक वा अन्य कुनै प्रकारले दिन सक्ने छ ।

३५.२ सूचना दिने व्यक्तिले नचाहेमा तीजलाई अन्य कानूनी प्रक्रिया पूरा गर्न बाध्य गरिने छैन ।

३६. प्रचलित कानून बमोजिम हुने:-

३६.१ यस ऐनमा लेखिएका जति कुरामा यसै ऐन बमोजिम र अरुमा प्रचलित कानून बमोजिम हुने छ ।

परिशिष्टहरू

मिती: २०५०।६।१३

श्री सम्पादकज्यू

..... साप्ताहिक

महोदय,

यहाँलाई अवगतै होला ०४८/४९ मा इन्सेकले एघार महिना लगाएर देशको सुदूरपश्चिमाञ्चलका तीन जिल्लाहरू - कैलाली, कञ्चनपुर र बर्दियाका अठ्ठाइ हजार कर्मैयाहरूका सम्बन्धमा सर्वेक्षण गरेको थियो । हाल इन्सेक ती बाँधा मजदूरहरूलाई मुक्त तुल्याउने अभियान सञ्चालन गर्ने दिशामा अग्रसर छ ।

हालै केही पत्रिकाहरूमा तेह्र वर्षीय बाँधा मजदूर आशाराम चौधरीको मुक्तिको समाचार प्रकाशनमा आएको सन्दर्भमा त्यस बारे यथार्थ जानकारी गराउने सिलसिलामा केही सामग्रीहरू प्रस्तुत गरिएको छ । आशा छ, तपाईंको लोकप्रिय प्रकाशनका लागि प्रस्तुत सामग्री उपयोगी सिद्ध हुने छ ।

धन्यवाद ।

(सुशील प्याकुरेल)
संयोजक, इन्सेक

बाँधा मजदूर आशाराम चौधरीका सम्बन्धमा

हालै चर्चामा आएको तेइ वर्षीय कमैया आशाराम चौधरीको विमुक्ति सम्बन्धी प्रश्नले नेपालमा “कमैया प्रथा उन्मूलन ऐन” को आवश्यकतालाई अरु टङ्कारो तुल्याएको छ । तानतुन गरी बढाइएको ऋण चुक्ता भई सके पछि पनि आशारामलाई माघ नआउञ्जेल मुक्त नगर्ने साहू वम बहादुरलाई दवाब दिन इन्सेकले विद्यमान ऐन कानूनहरूकै सहारा लियो । केही महिनाको प्रयास पश्चात आशारामलाई मुक्त तुल्याउन साहू वम बहादुर सहमत त भए । तर पुर्नवासको कुनै व्यवस्था नभएकोले आशारामले पुनः विवश भएर भन्नु पर्यो । - “म मालिक कहाँ नै बस्छु” । ०५० साउन २ गते फ्रान्सिसी पत्रकार पीटर पिक्वार्डले धनगढी मै पुगी आशाराम चौधरी र माया देवी चौधरी एकाघरका आमा छोराका तर्फबाट उनीहरूको विमुक्तिका निम्ति साहू भीम बहादुर वमलाई पन्ध्रहजार रुपैया बुझाएका थिए । ती साहुका परिवारले आशारामका बाजेद्वारा लिइएको सात सय रुपैयालाई बढाएर पन्ध्र हजार पुऱ्याएका थिए । तर उक्त रकम पाइसके पछि पनि उनले आशाराम, उनकी आमा, एक दिदी र दुई भाइ गरी पाँच जनाको परिवारलाई मुक्त गर्न मानेनन् । हाल आएर आशारामका परिवार माघ महिना सम्म रु. पन्ध्रसयमा काम गर्ने गरी तीनै साहू कहाँ बसेका छन् । उनीहरू बाँधा मजदूरीबाट त मुक्त भएका छन् । तर अब उनीहरू कहाँ जाने भन्ने गंभीर प्रश्न उठेको छ । उनीहरूसँग अन्य कुनै प्रकारको सीप छैन । साहूबाट उनीहरू केवल दुई हातहरूका साथ मुक्त हुदैछन् । यस्तो स्थितिमा अर्को माघमा उनीहरू फेरि अर्कै मालिकको शरणमा जाने निश्चित छ ।

अनौपचारिक क्षेत्र सेवा केन्द्रको निर्देशानुसार आशाराम चौधरीको विषयलाई लिएर जिल्ला प्रशासन कार्यालय कैलालीमा मुलुकी ऐनको जीउ मास्ने बेच्ने महल ३ नं. अन्तरगत ०५० भाद्र ११ गते मुद्दा दायर गरिएको । मुद्दा इन्सेक-अभियान अन्तर्गत त्यस क्षेत्रमा कार्यरत मानवअधिकार सचेतन तथा सामाजिक विकास केन्द्रका अध्यक्ष भजनराम चौधरीद्वारा दायर गरिएको थियो । तर त्यसै समयमा अतरिया, कैलाली मा रक्सी विरोधी आन्दोलन चलिरहेको हुनाले कार्यालय प्रमुखहरूको कार्यालयमा अनुपस्थितिका कारण उक्त दरखास्त उपर कुनै

कार्यवाही भएन । भाद्र १३
 गते पुनः डि.एस.पी.
 कार्यालय गएर त्यस
 सम्बन्धमा के कार्यवाही
 हुँदैछ भन्ने विषयमा
 इन्सेकका सुदूर-
 पश्चिमाञ्चल क्षेत्रीय
 अधिकृत दशरथ
 बुढाथोकीले सोधपुछ गर्दा
 मालिक र कमैया दुबैलाई
 फिकाएर कुरा गर्छौ र सही
 कुरा बुझेर कार्यवाही गर्छौ
 भन्ने जवाफ दिइयो । भाद्र
 १४ गते जिल्ला प्रशासन
 कार्यालयमा पनि
 आशारामकै मुद्दालाई लिएर
 मुलुकी ऐनको गरीब
 कञ्जाल महल अन्तर्गत
 “मानवअधिकार सचेतन
 तथा सामाजिक विकास



आशाराम चौधरी : साँच्चैको मुक्तिको प्रतिश्रामा

केन्द्र” को नामबाट निवेदन दिइयो । तर उक्त निवेदन प्र.जि.अ.ले लिन अस्वीकार गर्दै भन्नु भयो -“यस्तो खालको मुद्दा मैले अहिलेसम्म लिएको छैन, त्यसैले यो लिन सक्तिन ।” त्यस पछि पुनः कानून व्यवसायी भोजराज भट्टसंग सल्लाह लिई उक्त निवेदन रजिष्ट्री गरेर पठाउने काम भयो । भाद्र १४ गतेका दिन धनगढी बजारमा महिलाहरुको रक्सी विरोधी जुलुस निस्कने भएकोले जिल्ला प्रशासन कार्यालय प्रायः सून्य थियो । त्यसैले उक्त दिन कुनै अधिकारीसंग भेट हुन सकेन । भाद्र १५ गते इन्सेक प्रतिनिधीहरु पुनः जि.प्र.का.मा जानु भयो । त्यस दिन पनि डि.एस.पी. संग भेट हुन सकेन तर इन्स्पेक्टर मोहन जोशीले भन्नु भयो - “पुलिस पठाइ सकिएको छ, भोलि दुबैलाई लिएर आउँछ र आएपछि खबर गर्छु” ।

भाद्र १६ गते करिब १० बजे भीम बहादुर बम र आशाराम चौधरीलाई ल्याइएको जानकारी जि.प्र.का.ले इन्सेक सुदूर पश्चिमाञ्चल कार्यालयलाई गरायो । करिब ११ बजेतिर भीम बहादुरका भाइ मान बहादुर बम विक्रम चौधरीलाई खोज्दै इन्सेक तथा मानवअधिकार सचेतन केन्द्रको कार्यालयमा आउनु भयो । त्यस बेला केन्द्रका कार्यकर्ता विक्रम चौधरी काम विशेषले बाहिर जानु भएको थियो । “पहिले पत्र-पत्रिकामा हाम्रो रिपोर्ट गर्ने, आशारामको पैसा तिराउने र अहिले मुद्दा हाल्ने सबै विक्रमको काम हो त्यसलाई म नमारी छोड्दिन” भनेर वहाँ उत्तेजित हुँदै कराउन थाल्नु भयो । करिब अढाइ घण्टासम्म कमैया प्रथाका साथै वहाँहरू माथि मुद्दा दायर गर्नु परेको कारण बताउँदा पनि वहाँ सम्झने पक्षमा आउनु भएन । “म त ठकुरी हुँ, आज हामीलाई पुलिसले पक्राउ गरेर लगेको हुनाले हाम्रो इज्जत गएको छ । त्यसैले म अब विक्रमलाई छाड्ने छैन” भनेर वहाँ इन्सेक-कार्यालयबाट विदा भएर जानु भयो । त्यसै बीच करिब डेढ बजे तिर इन्स्पेक्टर शिव नारायण मण्डलले बोलाएकोले दशरथ बुढाथोकी जि.प्र.का. जानु भयो । त्यसबेला वहाँले आशाराम चौधरीलाई आशाराम चौधरीलाई भेटी विभिन्न कुराहरू सोढा उसको मुख्य भनाइ थियो -“म माघसम्म मालिक कहाँ नै बस्छु ।” पक्राउ गरेर ल्याएको हुनाले भोलि पल्टै देखि भीमबहादुरद्वारा आशारामलाई नराख्ने कुरा व्यक्त भयो । अब आशारामलाई जिम्मा लिन मान्छे, संस्था र प्रहरी समेत कोही भएन । कुनै सीप नभएको सर्वहारा आशारामको विचारमा पुनः कमैया हुने बाहेक अर्को विकल्प रहेन । त्यसैले आशारामद्वारा त्यहाँ अभिव्यक्त माघसम्म पुरानै मालिककहाँ बस्ने रायले बाँधा विमुक्ति अभियान उचित व्यवस्था र राज्य पक्षको संलग्नता बिना संभव नहुने कुरा प्रमाणित गरेको छ । त्यसबेला धनगढी न.पा. वार्ड नं. १ का सदस्य हरि पाण्डेको रोहवरमा माघसम्म काम गरे वापत रु.१,५०० दिने र माघ पछि भीम बहादुर बम जिम्मेवारी नहुने कागज गरेर साहू र आशाराम दुबैलाई छाडिएको थियो । तर त्यो उपाय दीर्घकालिन रूपमा आशारामलाई मुक्त मानव तुल्याउने किसिमको थिएन । तसर्थ आशाराम वास्तविक रूपमा अबै पनि मुक्त भएका छैनन् ।

भाद्र १७ गते पुनः इन्सेक प्रतिनिधि विक्रम चौधरीको शान्ति सुरक्षा र प्र.जि.अ. कार्यालयमा दिएको मुद्दा बारे के-के कार्यवाही हुँदैछ सो बुझ्न प्र.जि.अ. कार्यालय जानु भयो । “यसमा कार्यवाही हुन सक्दैन, भीम बहादुर बमले मैले

आशारामलाई जा भन्दा मान्दैन भन्छ, के तपाईं जिम्मा लिनु हुन्छ ? यदि लिनु हुन्छ भने म फ्रिकाइ दिन्छु” भन्ने जवाफ दिइयो । वहाँले शान्ति सुरक्षाको सवालमा निश्चिन्त रहन आश्वासन दिनु भयो । डि.एस.पी.ले पनि यदि तपाईं र तपाईंको कुनै कार्यकर्तामाथि कसैले दुर्व्यवहार गर्‍यो भने मलाई टेलिफोनबाटै जानकारी गराइ दिनु होला, म सबै सम्हाल्ने छु र मानबहादुरलाई यही बोलाएर म आफै सम्भाउने काम गर्छु भन्ने जवाफ दिनु भयो । स्मरण रहोस् इन्सेक कार्याकर्ता विक्रम चौधरीमाथि कमैया प्रथा उन्मूलन विरोधीहरूले गत वर्ष दिउँसै बजारमा कुटपीट गरेका थिए । इन्सेक परिवार यस प्रकारका बाधा अड्चनहरूको सामना गर्न त एकदम तयार छ । तर आशाराम चौधरीको विमुक्ति सम्बन्धी प्रकरणलाई एउटा नमूना घटनाका रूपमा सम्बन्धित सबैले ग्रहण गर्नु आवश्यक छ । यस घटनाले औल्याएको भविष्यमा कमैया-उन्मूलन सम्बन्धी अभियान संचालन गर्न तत्कालका लागि राज्य पक्षले त्यस्ता बाँधा श्रमिकहरूको विमुक्ति पश्चात पुर्नवासको व्यवस्था गर्नु पर्ने कुरा तर्फ सबैको ध्यान जानु आवश्यक छ ।

बाँधाहरूको विमुक्ति पुर्नवासको व्यवस्था संग गाँसिएको छ । विद्यमान कुनै पनि कानूनले बाँधाहरूको पुर्नवासको ग्यारेण्टी गर्न नसकेको सन्दर्भमा यो विशिष्ट खाले समस्याको समाधानको लागि छुट्टै कानूनको निर्माण हुनु नितान्त आवश्यक देखिन्छ ।

यसै परिप्रेक्षमा अनौपचारिक क्षेत्र सेवा केन्द्र (इन्सेक) ले गहन छलफलका आधारमा जानकारी व्यक्तिहरूको योगदानका साथ एउटा प्रस्तावित ऐन समेत तयार पारेको छ ।

श्री

राजाराम डंगौरा थारु, जन्म २०३७ साल
बाबु : तेजराम, बाजे : वेचेलाल डंगौरा थारु

१. निवेदक थाहा भएसम्म बाजे वेचेलाल डंगौरा थारु लगायत ३ पुस्तादेखि कमैयाको रुपमा काम गर्दै आएको छु । बाबु देखि नै कमैयामा नै जन्मनु र हुर्कनु भएको छ । कहिले कुन मालिक कहाँ खरिद भएर काम गर्नु परेको छ त कहिले कहाँ । मेरो हैसियत खरिद गरिएको गोरुको भन्दा कुनै हालतमा राम्रो छैन अतः मेरो स्थिति “बँधुवा”/कमाराको रहेको छ ।
२. मेरो जीवन कथा निम्न वमोजिम रहेको छ :
- (क) मेरो पुर्खाहरू दाङ्ग जिल्लामा बसोबास गर्दथे त्यहाँ सम्पन्न थिए तर पनि त्यहाँका जमिन्दारको अत्याचारको शिकार भएर जिजु बाजे रामशरण डंगौरा कञ्चनपुर जिल्लाको हालको दैजी गा.वि.स.को रडहामा बसाई सरेर आउनु भएको रहेछ । जिजु बाजेले त्यस ठाउँमा जंगल फडानी गरि झण्डै १३ विगाहा जग्गा आबाद गरि परिवार चलाई आउनु भएको थियो । जिजु बाजे हट्टाकट्टा भएको कारण राम्रो आम्दानी गर्नु हुन्थ्यो, ३ जोडा गोरु, ३ जोडा रांगा, २,४ बटा कमैया थिए । पछि केही वर्षपछि नै लक्ष्मीपुर वेलौरीका तत्कालिन जमिन्दार कुनै थापा (नाम थाहा नभएको) ले बहाँलाई चौकुर आयस्ता दिनु पर्ने गरि कागज गराए । जे भए पनि बहाँले स्वीकार्नु भयो । तर जंगलको नजीक भएको कारण बाघ लागेर रांगा, गोरु, मानिसलाई मारेर धेरै दुःख पाएको कारण गाउँका सबैले सो ठाउँ छोडे । जिजु बाजेले पनि आफ्नो कर्मभूमि छोड्न बाध्य हुनु पर्‍यो । त्यहाँबाट वहाँ कैलाली जिल्लाको हालको चौमाला गा.वि.स. अन्तर्गतको

बुचैनीमा परिवार लिएर बसाई सर्नु भयो । बुचैनीमा वहाँले केवल ४ विघा जग्गा पार्न सक्नु भयो । त्यस बेला २ जोडा गोरु, भैंसी पनि थिए तर केही वर्षमा रोगले गोरु, भैंसी सबै मरेर गोठ निमिट्यान्न भयो । वहाँले गोरु किन्ने कर्जा पाउन नसक्दा गोरु किन्न नसकेकोले खेती हुने जग्गा जमिन्दारलाई पहिलेका कर्जामा जिम्मा लगाउनु पर्थ्यो । त्यसपछि वहाँ सुकुम्बासी भएर कैलालीकै हालको श्रीपुरको जोतापुरेमा कमैयाको रूपमा आफ्नो परिवारको पालन पोषण गर्न थाल्नु भयो । त्यसबेला जिजु बाजेको ८ जनाको परिवार थियो जसमध्ये एउटा छोरा बाजे बेचेलाल हुनु हुन्थ्यो । बाजेलाई समेत जिजु बुबाले कमैयामा दिनु पर्थ्यो ।

- (ख) बाजे बेचेलाल पहिलो पल्ट कमैया भएर कञ्चनपुर जिल्लाका हाल दैजी गा.वि.स. अन्तर्गत दैजीमा पुग्नु भयो । त्यसबेला बाजेलाई घरमा खाने गरि मस्यौरा र बिघाको रूपमा १ विगाहा जमीन दिइएको थियो । काम विहान ५ बजे देखि बेलुकी ७,८ बजेसम्म रहन्थ्यो । कामको समयको कुनै समय थिएन । खाने, पिउने, सुत्ने बाहेक सधैंभरि कामकै समय हुने गर्थ्यो । बाजे कमैया र बज्यै ओर्गानी थिए । त्यहाँ उनीहरू ८ वर्षसम्म कमैया भएर बसे । कमैया भएको यस समयमा बाजेका ४ छोरा - तेजराम, दिलराम, कल्याण सिंह र महावीर र २ छोरी - सन्तोषी र जगमोतीको जायजन्म भएको थियो । बाजेका ६ जना छोरा छोरी समेत गरि आठै जनाले मालिक कहाँ काम गर्नु पर्थ्यो । सो बापत सबैलाई एक, एक जोर कपडा र खाना खान दिने व्यवस्था थियो । बस्नलाई एउटा नाम मात्र बुक्रा (छाप्रो) बनाइएको/दिइएको थियो । (पछि गएर बाजेका अरु दुई जना छोरी - गंगा र जमुना पनि भए) । कुल मिलाएर बाजेको परिवार १० जनाको थियो ।

त्यसपछि बाजे बेचेलालले दैजीकै जमिन्दार दगौरा थारु कृपाराम डंगौरा कहाँ कमैया भएर बस्नु भयो । त्यहाँ सबै परिवारलाई बस्ने बुक्रा दिइएको थियो । त्यसबेला बाजेका जेठा छोरा मेरा बाबु तेजराम र माइला छोरा दिलराम हलो जोत्न सक्ने भैसकेका थिए । उनीहरूले हलो जोत्ने काम गरे, साहिला छोरा कल्याण सिंहले मालिकका १५, २० वटा बाखा चराउने गर्दथे अरु दुई छोरीहरू मालिक

कहाँको सानातिना लाए अझाएको काम गरेर बुक्रामा बस्दथे । बजै ओर्गानी नै भइन् । विरामी हुँदा गुरुवा कहाँ जाने, अस्पताल इत्यादि केही थिएन । त्यहाँ करिब ४ वर्ष बाजेले बिताउनु भयो । यसै अवधिमा बाबु तेजरामको विवाह भएको थियो ।

त्यसपछि बाजे बेचेलालले आफ्ना छोराहरुलाई कमैयामा राखेर आफुले दैजीमा १ विघा जति ऐलानी जग्गा कमाउन थाल्नु भयो । ऐलानी जग्गा कमाएकोमा पनि बाजेले थुप्रै कोशेली पात जिमिन्दारलाई बुझाउनु पर्‍यो । केही वर्षपछि त्यसको पनि वालि (वटैया) बुझाउन पर्ने गरियो । बाबुहरु ४ भाइ दैजीका वीर बहादुर विष्ट कहाँ कमैया भएपछि उनीहरुले १६ विगाह जग्गा उठाउनु पर्ने भयो । सबै जनालाई बस्न बुक्रा थियो । बाजे बुक्रामा नै बसेर ऐलानी जग्गा कमाउँथे, बजै बुक्राको काम गर्दथिन् भने आमाले बुकरहीको काम गर्नु पर्‍थ्यो । खाना बुकरामा खाएरै काम गर्नु पर्दथ्यो भने यस वापत उनलाई केही पनि दिइदैनथ्यो । मालिक वीर बहादुर कहाँ बसेकै बखत बाजेले माहिलो छोरा दिलरामको विवाह गर्नु भयो । बाजेले लिएका अधिक ऋणको बारेमा केही थाहा भएन । तर वीर बहादुर कहाँबाट काका दिलरामको विवाह गर्न कर्जा लिनु भयो । ऐलानी जग्गा जोत्नका निमित्त आवश्यक पर्ने गोरु किन्न पनि बाजेले कर्जा लिएको पछि थाहा भयो । यी सबै गरि वीर बहादुर विष्टको बाजेलाई रु ७००/- सौकी भएको थियो ।

अर्को वर्षमा साहिला काका कल्याण सिंहले वीर बहादुर विष्टकै अर्को कमैयाकी छोरीलाई फकाएर प्रेम विवाह गर्नु भयो । यसले निकै ठूलो हलचल मच्चायो । केटीको बाबुले होहल्ला गर्‍यो, पञ्चैती गरायो । आखिर उसले मालिक वीर बहादुरसंगबाट खाएको सौकी रु १५००/- मेरा बाबु, काकाहरु चार भाइको थाप्लोमा सार्ने निर्णय भयो सो अनुसार सौकी रकम थप भयो । सौकी रकम सारेपछि मालिकले केटीको बाबुलाई उचालेर केटीलाई अन्तै लगाउने षडयन्त्र शुरु गर्‍यो । काका कल्याण सिंह बाँधियो काट्न जंगल गएका बखत उसको ससुराले उसकी छोरी मेरी कान्छीलाई दाङ्गतिर पोइल लैजान थालेको कुरा थाहा पाई मेरो बुबाले धनगढी गौरीफांटा भंसारमा रहेका प्रहरीहरु कहाँ हुलिया सहित उजुरी गर्नु भयो । किनकि त्यसबेला गौरीफांटाबाटै भाग्ने काम हुन्थ्यो । गौरीफांटाका प्रहरीले सो उजुरी अनुसार उनीहरुलाई पक्राउ गरे पनि घुस खाएर छोडि दिए । पछि काका कल्याण सिंहले काकीको खोज खबर गर्नु भयो, किन कतै पत्ता लाग्न सकेन । वीर

बहादुर कहाँ बसेकै बखत बाजेका गंगा र जमुन डंगौराको जन्म भएको थियो । वीर बहादुर विष्ट कहाँ जम्मा ८ वर्ष जति बसाई भयो । यसै अवधिमा बुबा तेजरामका दुई छोरी मेरा दिदीहरू - सैया डंगौरा र आशा डंगौराको जन्म भयो । काका दिलरामकी १ छोरी पनि यहिं जन्मिएकी हुन् । परिवार ठूलो हुँदै गएको कारण बराबर कर्जा खाइ रहनु पर्ने भएकोले कर्जाको रकम बढ्दै गयो । सौकी (कर्जा) भण्डै ५०००/- बाट उभै भैसकेको थियो ।

आठ वर्ष जति वीर बहादुर कहाँ कमैया बसेपछि दैजीकै रङ्हाका धुम सिंह ऐरले वीर बहादुरको सौकी तिरी दिएर सबैलाई कमैया बनाएर आफ्नो घरमा ठूलो हुललाई भित्र्यायो । सबै दाजुभाइले विहान ५ बजेदेखि बेलुकी १० बजेसम्म कामै काम हुन्थ्यो । बस्नको लागि बुकरा दिइएको थियो । आमा र काकी मालिकको घरमा बुकरही भए । उनीहरूले मालिक कहाँ उब्रे पाब्रेको खाए बाहेक मस्यौरा स्वरूप बुकरामा नै खानु पर्थ्यो कुनै बिघा पाइदैनथ्यो । दोश्रो वर्षमा बुकरामा आगलागी भयो । के नै सम्पत्ति थियो र ? जे थियो स्वाहा भयो । सबै दाजुभाइ र (बाबु तथा काकाहरू) आमा र काकीले दिनरात मेहनत गर्दा खानसम्म त पुन्याएकै थिए । तर बुकरा बनाउने, आवश्यक भाँडाकुडा किन्न खौरी खानु पर्ने बाध्यता पर्न जानाले सौकी बढेरै गयो । यता दाजु भाइका बीच पनि राम्रो सम्बन्ध भएन । सबै दाजुभाइ (बाबुहरू - ४ जना) आपसमा छुट्टिए । सबैलाई करिब ३,३ हजारको सौकी भागमा पऱ्यो ।

दुई वर्ष धुम सिंहका घरमा काम गरेपछि छुट्टिएका दुई दाजुभाइ तेकराम र कल्याण सिंहले ६ हजारमा कञ्चनपुर महेन्द्र नगरपालिका वार्ड नं. २ उल्टाखामका धनवा भण्डारीले, काका दिलराम र महावीरलाई उनीहरूको सौकीको रकम तिरेर महेन्द्र नगरपालिका वार्ड नं. २ नयाँ गाउँका दलबहादुरले कमैया बनाई लगे । यसै ठाउँमा म राजारामको जन्म भएको हो, सायद मेरो जन्म २०३५, ३६ सालतिर भएको होला । यहाँ पनि उस्तै कामका शर्तहरू, तरिकाहरू हुन्थे । मालिकले कहिल्यै राम्रो भन्दैनथ्यो न त सुखसंग दुई घडी बिताउन दिदैनथ्यो । बाबु काका खेतमा, आमा काकी मालिकको घरमा, जहिले पनि कामै काम । उनीहरूले बुकरामा बसेर खानु पिउनु पर्थ्यो ।

धनवा भण्डारीका घरबाट एक वर्ष पछि सुडा गा.वि.स. अन्तर्गत सुडाका दामोदर बोहोराले बाबु तेजराम र उनका परिवारलाई लिएर आए । दामोदर

बोहोराले करिब ३ हजार जति धनवा भण्डारीलाई तिरेको हो । विभिन्न कारणले खौरी खानु परेबाट सौकी बढेर ४ हजार भन्दा माथि पुग्यो । दामोदर बोहोराको सास्ती, बाबुले खप्न सक्नु भएन त्यस कारण अर्को माघीमा उल्टाखामकै मोटे स्वारले दामोदरको पैसा तिरेर बुबालाई आफ्नो घरमा लग्यो । म ता सानै थिए ४, ५ वर्षको । मलाई नौलो र मज्जा पनि लागेको थियो अर्को घरमा जाँदा तर नियाश्रो पनि लागेकै थियो । उल्टाखामका मोटे स्वार कहाँ पनि साह्रै सकस थियो । तर त्यहाँबाट खरिद गर्ने अर्को व्यक्ति नभएकोले अर्को वर्ष पनि त्यहिँ बिताउनु पर्‍यो । यहीँ नै दिदीहरु सैया र आशाको विवाह गरिएको थियो । मालिकसंग कर्जा नलिई सुख्खै थिएन । फलतः कर्जाको रकम आठ हजार भन्दा धेरै हुन पुग्यो ।

यतिखेर बुबाको परिवारको संख्या ६ जनाको भयो किनकि ३ छोरी ३ छोरा आफु बुढाबुढी दुई जनामा दुई छोरीको विवाह भैसकेको थियो । बुबा पाको शरीर भए पनि कामबाट फुर्सत हुने कुरै भएन । सानोतिनो विरामी हुँदा गुरुवाले भारफुक गरि दिने र त्यसबाट काम चल्दथ्यो । तर त्यो विरामी बाहिर गिको भएको देखिए पनि भित्र घर गरेर बसेकै हुन्थ्यो किनकि फुकफाकले पनि कतै रोग निको हुने हो र ?

कुरा ४१ साल माघको हो । यस बेला म राजाराम ५ वर्ष, राजु (मेरो दाजु) म भन्दा दुई वर्ष जेठो भए पनि सातै वर्षको थियो । अरु भाइ बहिनी त कन सानै भए । हामी दाजु भाइलाई बाखा हेर्ने काम दिइएको थियो । जेनतेन सो काम गर्दथ्यौं - बाखाले हैरानै पार्दथ्यो । कतिवटाको वालीमा पस्दथे - कतिवटा मालिक वा धनीले कान निमोठे हिसाब गरेर साध्यै छैन । न त रुन मन लाग्थ्यो । शुरु शुरुमा रुने कराउने गरे पनि क्रमशः कान निमोठ्ने र निमोठिने एक सामान्य र सरल प्रकृया नै लाग्न थाल्यो । निमोठिन्जेलसम्म दाँत काढेर दुःखेको सहयो निमोठ्न छोडेको एकै छिनमा दुख्न छोडी हाल्थ्यो । बाबु पिलन्धरे, सिकुटे देखिनु हुन्थ्यो, पेट भित्र पसेको थियो, स्वाँस्वाँ हुन्थ्यो । तर पनि काम गर्न थालेपछि रोकिने हो र ? २०४२ सालको माघीमा हाम्रो परिवारलाई निमोखेराको खड्ग बहादुर खत्रीले सौकीको रुपैयाँ भोटे स्वारलाई तिरेर लग्यो । खड्ग बहादुर मापाको मान्छे थियो काम नगरि बस्नै दिदैनथ्यो । त्यो वर्ष बाबु विमारी भए पनि औषधी गर्न अस्पताल लैजानु पर्ने भनेर आमाले कुरा गर्दा केहीभएको होइन गुरुवालाई देखाए ठीक भै हाल्छ भन्ने गर्थ्यो । उसले एउटा गुण चै लगायो कर्जा नदिएको कारण सो

साल सौकी बढेन उत्तिका उत्तिकै रह्यो । त्यो फाइदा भए पनि बाबु चैं बराबर विरामी पर्दै जान थाल्नु भयो ता पनि कामको चाप तथा परिवार भोकै मर्छन कि भन्ने धुनले उनको विमारी कता दब्थ्यो दब्थ्यो पत्तै हुँदैनथ्यो । जे भए पनि हामी दाजुभाइ बाब्रा हेरिदिने कारण मालिकले खाना दियो र वर्षभरि त्यस्तो कुनै विपत्ती पनि आएन जसको कारण थप सौकी खानु परोस् । सालभरि सौकी नखाएकोले थप हुन पर्ने अवस्थै परेन । अन्त्यमा मालिकले त्यो श्रेय पनि आफैले लियो र भन्यो - अर्को ठाउँ खोज जेठा म यसपाली तँलाई राख्न सक्तिन तर मालिक चैं म जस्तै सौक बढ्न नदिने खोज है ।

२०४२ सालको माघी चाडमा जेनतेन रक्सी, मासु खाएर बाबु अर्को मालिक खोज्न लट्ठी कांधमा हालेर गाउँघर तर्फ लागे । उनको इमान्दारीता, कामप्रतिको लगनशीलता, मालिकको बिग्रनु भनेको आफ्नो बिग्रनु हो जस्तो ठानेर काम गर्ने उनको व्यवहारले सबैजना उनलाई कमैयामा लिन चाहन्थे । बाबुको सोही गुणको कारण हत्तपत्त जो सुकै र जस्तो सुकै निष्ठुरी मालिक भए पनि १-२ दिन रिसाए पनि त्यस्तो नराम्रो वा हातपात वा अन्य किसिमको नराम्रो व्यवहार गरि हाल्दथे । यसै गुणकै कारण बाबुको नाउँमा ठूलै रकम सौकी हुँदा हुँदै उनलाई किनेर लैजाने मालिक छुँदै थिए । ढोल चन्दले दाजु राजुलाई भैसी २ थान र गाई ७ थान चराउने काम लगाए । राजुलाई घरभित्रै मस्यौरा दिनका अतिरिक्त रु २०००/- पारिश्रमिक दिने भनेर भनेका थिए । तर पछि रकम लिने दिने कुरामा पाउँ भन्दा मालिकले घटि दिएर पहिले दिएको भनेकोमा ठाकठुक परेको थियो । मालिक ज्यादै गनगने थिए । हरदम गाली गरि रहन्थे । कर्जा त्यस्तो कुनै रकम खास जस्तो त लागेको थिएन ता पनि ४३ साल पौषमा सौकी रकम ११ हजार भएको सुनाए । बाबु त जिल्ला नै परे कसरी ११ हजार पुगेको हो उनलाई पत्तो नै भएको थिएन ।

२०४३ सालको माघीमा सौकीको रकम तिरी दिएर सुडा गा.वि.स. वार्ड नं. ७ को घुर्सवामा १ वर्ष बिताउनु पर्‍यो । मालिक चुड्याँ रहेछ । बाबुलाई दिनु पर्ने १० कट्ठा जग्गा नराम्रो खेत दिएछ, उब्जा नै हुन सकेन, मसौराको १८ मन धान त कहिले सकियो सकियो । १८ मन सौकी दिएका धान पनि भूस भिसाएको धान दिएको थियो । खान नपुगनाले यही ४ मन धान खानलाई खोरी लिन पर्‍यो र लत्ता कपडा, नून तेल किन्न र केही उपचार गर्न भनेर एकहजार कर्जा लिएको

भनेर मालिकले पछि हिसाब देखायो । सौकीको रकम बढेर १२ हजार र ४ मन धान पुग्यो । कैल्यै पनि बजार मेला जान नदिने र असाध्यै किचकिच एवं गाली गर्ने मालिक थियो । कहिले नपाएको गाली त यसै बेला पाइएको जस्तो लाग्छ ।

एउटा कुरा अहिले आएर सोच्दा विचित्र लाग्दछ । सौकी धेरै भएको परिवारका अरु त्यति काम गर्न नसक्ने र कमैया हुने पनि कमजोड जस्तो भै सकेका व्यक्तिलाई मालिकले त्यति मन पराउँदैनन् । किनकि उसको सौकीको कुनै ग्यारण्टी हुँदैन । सौकी डुब्ने डर रही रहन्छ । तर हाम्रा बाबुको हकमा त्यस्तो आपत भने परेन । भगवानको कृपा हो हरेक माघीमा एक एक जना नयाँ मालिक पाइँदै रहे । २०४४ सालको माघीमा बुबा र हाम्रो परिवारलाई किन्नेमा गाउजीको फरेष्टर बालदेव भट्ट निस्किए । कमैयालाई विधाको रूपमा १० कठ्ठा राम्रो जग्गा दिए । पछि रोपा भएको कारण ५ क्वीन्टल धान फल्यो । मसौरा १८ मन पक्का धान दिइएको थियो । वास बस्न बुकरा थियो । यस वर्ष माघीमा हामीलाई कसैले किनेन् । बाबुले पनि उवट्टै इच्छा गरेनन् र बालदेव भट्टले नै २०४५ सालको वर्षालाई पनि सकाऱ्यो । यसपाली हामीलाई एकजना बहिनी प्राप्त भई र उसको नाम फुच्चु राखियो । आमालाई त हैरान नै थियो तर पनि आमाले वास्ता गरिनन्, भर्को फर्को गरेको सुनिएन, मालिकनीले गाली गरेकोमा पनि केही नभनी काम गर्दै रहन्थीन् ।

२०४६ सालको माघीले हामीलाई अर्को मालिक दियो । भसपुराका चक्र बहादुर धामीले बालदेव भट्टलाई सौकीको रकम तिरी दिएर लगेको थियो । हामीले तर्ल्यौं तर्लुङ पारेर आफ्ना एक कुम्लो हाँडाभाँडा बोकेर चक्र बहादुर धामी कहाँ गयौं । सबै मालिकले आवश्यकतानुसार बुक्रा बनाएकै हुन्छन् तर त्यहाँको बुकरामा ढोका रहेनछ र बुकरो पनि चुहिने । हामीलाई ढोकाको त पिउँ थिएन कसले केलान्थ्यो र, पानी चुहुनेको चैं पिउँ भो । माघैमा हो क्यारे, पानी चुहेर सबै भिजीयो सबैजना नचुहुने ढाड पारेर एकै पोका भएर रात काटियो । जेनतेन भोलिपल्ट बाबुले चोरखर लगाए । तै पनि वर्षभरि पानी चुहिँदै रह्यो । यसै साल हामीलाई अर्को एउटा भाइ पनि देउताले दिए ।

२०४७ सालको नयाँ मालिक भसपुराका कृष्ण कुमार जोशी भए । उनले चक्र बहादुर धामीलाई सौकी तिरेका थिए । कृष्ण कुमार जोशीले दाइ राजु, मलाई र अर्को बहिनी फुच्चुलाई पुरै काममा लगाए । राजुदाइ भैसवार, म गैवार र बहिनी

छेकवारको रुपमा काम गर्न थाल्यौ । खाना पनि मालिककै घरमा खान पाइयो ।

२०४८ सालको माघीले हामीलाई अर्को मालिक दियो - गैलनढिका गंगादत्त जोशी । तर जोशीको घरले हामीलाई बाबुबाट सँधै दुहुरा बनायो । शुरुमा बाबुलाई आँखाको विरामी भयो । मालिकसंग रु ६०० कर्जा गरेर गेटा आँखा अस्पतालमा उपचार गराउँदा केही ठिक भए जस्तो त भएको हो । बाबु फेरी विरामी परे । यसपाला पेट दुख्ने, शरीर सुक्ने र जोर्नी दुख्ने । अरुथोक पनि भएको थियो कि के थाहा ? औषधीमुलो गर्न पैसा थिएन । मालिक जोशीले कर्जा दिएनन् । कर्जा भन्यो कि उनी पड्की हाल्थे । बाबुलाई छुट्टि पनि दिइएन । तर पछि त थला नै परे काम गर्न जानै सकेनन् । जेनतेन सानोतिनो काम त गरे पनि । यस्तो हुँदा हुँदै असोज महिनाको शुरुमा बाबुको मृत्यु भयो । साह्रै ठूलो बज्रपात खस्यो हामीलाई । दुहुरा भयौ । बाबुको काजकिरिया गर्न खर्च थिएन । मालिकले दिएनन् । आखिर काका महावीर कहाँ गएर काज किरिया भयो । गरियो भन्नु पर्‍यो । किरियामा लागेको खर्च काकाले नै हाल बोकेका छन् । उनैलाई पत्याएर कर्जा प्राप्त भएको हो ।

बाबुको काज किरिया सकिएपछि दाजु राजु डंगौरा बाबुको ठाउँमा कमैया बस्यो । १४/१५ वर्षको राजु अब त लाठे देखिन थालि सकेको थियो । उसले खेती उठायो । हामी सबैले काम गर्नु पर्‍यो । गन्यौ । खेतीपातीका साथै ढिकी चलाउने गोलिया लिन जंगल जान थाल्यौ । जंगलमा मालिकले अरुबाट कटाएका गुलिया एकलै लढियामा लोड गराइ दिएपछि राती राती ल्याउने गर्थ्यौ । उसलाई राती डर लाग्दैनथ्यो । न त उसलाई पुलिसले पक्र्यो ।

२०४८ सालको अन्त्यमा सौकी १३८९६/- भएको थियो ।

कञ्चनपुर

जहाँ मानिसको किनबेच हुन्छ

-गोपाल गुरागाई-


प्रजातन्त्रको पुनर्स्थापना पछि प्रत्येक वर्ष माघमा हङ्ताल गर्दै आएका कमैयाहरुले यसपटक हङ्ताल गरेनन्, नारा पनि लगाएनन् । हलिया र कमैयाका भरमा बर्दिया, कैलाली र कञ्चनपुरका फाँटिला र मलिला मैदानमा खेतीपाती गर्दै आएका जमीन मालिकहरुका लागि माघमा हङ्ताल नहुनु खुशीको विषय हुनसक्छ, तर यसपटक कमैयाहरुको हङ्ताल नहुनु आँधी आउने संकेत पनि हुन सक्छ ।

प्रजातन्त्रपछि दासप्रथाको अवशेषबाट मुक्त हुन छट्पाटाइरहेका कमैयाहरु यसपटक हङ्तालमा नउत्रिनुको कारण एउटै छ - उनीहरु मौकाको खोजीमा छन् । र, मालिकहरुलाई अत्यन्त अप्ठ्यारो अवस्थामा पारेर मुक्त हुने खोजी गर्न थालेका छन् ।

आफूलाई २४ वर्षको बताउने, तर झण्डै ४० वर्ष पुगिसकेका रिसुवा दंगौरा हालै सुक्रीबिक्रीमा परेका नेपाली नागरिक हुन् । उनलाई आफ्नो उमेर थाहा छैन । दाङ जिल्लाको घोराही पश्चिम जलौरामा जन्मिएका रिसुवा पहिलोपल्ट कैलाली जिल्लाको मालाखेतीमा बिना पारिश्रमिक हलिया भएका थिए । उनलाई काम गरेवापत खान दिइन्थ्यो ।

आफ्नो पहिलो मालिकको नाम उनलाई संझना छैन । उनलाई पहिलो मालिकले काम गर्दा १५ सय रुपैयाँ दिएको थियो । त्यो कर्जाको बोझले उनी अहिले पनि दबेको-दबियै छन् ।

तीन वर्ष काम गरेपछि मालाखेतीको मालिकले उनलाई विनाब्याज सावाँको सावाँमै बेचिदियो । कञ्चनपुर झलारीका अन्तरामले रिसुवाले अन्तै जाने इच्छा गरेपछि अन्तरामले रिसुवालाई १५ सयमै बेचे । उसलाई झलारीकै फग्गी पण्डितले किनेका थिए ।



एउटै मालिक उस्तै काम : एकै घरमा रहेका तीन कर्मैया

फगगी पण्डितकहाँ पाँच वर्ष काम गर्दा पनि उसले फगगी पण्डितले अन्तरामलाई तिरेको (रिसुवालाई किन्दा दिएको) १५ सय रुपियाँ तिर्न सकेन । त्यसपछि फगगी पण्डितले रिसुवा चौधरीलाई कञ्चनपुरमा बेचिदिए । १५ सयमा फगगीबाट बेचिएर प्रेमी राना थारुको घरमा आएको रिसुवाले प्रेमीको घरमा सात वर्ष काम गर्‍यो, तर पनि उसको ऋण सकिएन । उल्टो प्रेमी राना थारुले उसको कर्जा बढाइदियो । सात वर्ष काममा जोताएपछि प्रेमी रानाले रिसुवालाई रौतेली विववामा बेचिदियो । जयदेव सुब्बाले रिसुवालाई रु. चार हजारमा खरीद गरेर तीन वर्ष काम लगाए ।

रिसुवाले बिहानदेखि बेलुकासम्म कठोर श्रम गरे पनि उसको कर्जा घटेन । एक वर्ष काम लगाएपछि जयदेव सुब्बाबाट बेचिएर ऊ सुढा (कञ्चनपुरको सुँढा गाविस) पुग्यो । उसलाई चार हजार तिरेर लाटा पौडेलले खरिद गरे । लाटा पौडेलले रु. चार हजार र १५ मन धान दिएर किनेको रिसुवालाई रु. चार हजारमा अर्को वर्ष बेचिदिए । उसलाई लालपुरका डुम्मु नाम गरेका व्यक्तिले खरीद गरे ।

लालपुर बस्दाबस्दै उसको थाप्लोमा फेरि कर्जा बढ्यो । दाम्लोको गोरु

बाँधा श्रम प्रणालि (उन्मूलन) ऐन / ३५

खोलेर बेचेभै लालपुरबाट ऊ आठ हजारमा बेचियो । महेन्द्रनगर नगरपालिक
भासीका रमेश बोहराले उसलाई किनेर एक वर्ष काम लगाए पछि त्यति नै
मोलमा लालपुरका दशरथ जोशीले खरीद गरे ।

प्रतिमहिना एक सय तलबबाट कर्जा चुकाउने शर्तमा दशरथको घरमा
काम गर्न थालेको रिसुवाले वर्षभरि काम गरेको तलब त पाएन पाएन, उल्टो एक
हजार एपियाँ ऋण थपिएको जानकारी पायो । विरक्त भए पनि ऋण तिर्ने नाममा
दशरथ जोशीलाई रु. नौ हजार रकम चुक्ता गरेर रिसुवालाई मौलियाका पिताम्बर
बाहुनदत्तले खरिद गरे ।

बेचिनु र लगातार मालिककालागि लिलाम बढाबढमा पर्नु उसको नियति
थियो, त्यसैले मौलियाका पिताम्बर बाहुनदत्तले घरमा पनि उसले भविष्य राम्रो
देखेन । नौ हजारमा किनेको रिसुवालाई पिताम्बरले दुई हजार नाफासहित रु. ११
हजारमा बेचिदिए । निम्खडाका पदमबहादुर शाहले उसलाई रु. ११ हजारमा किने
र वर्षदिनभरि काममा दलाएर रु. १२ हजारमा बेचिदिए । उसलाई पदमबहादुर
शाहबाट निम्खडाकै भवानीदत्त भट्टले खरीद गरेका थिए ।

भवानीदत्त भट्टले रिसुवालाई रु. १२ हजारमा खरीद गरेका थिए, त्यसैले
उनले रिसुवालाई तीन वर्ष जोतेर काममा लगाए । हलिया त धेरै जनाको भयो, तर
भट्टकौलियाको जस्तो मालिक (भवानीदत्त भट्ट) र मानिस त अन्त कतै देखिन -
रिसुवाका आँखा त्यहाँको अत्याचार संभ्रदा पनि रसाउँछन् ।

यसै वर्ष रिसुवा फेरि बेचिएको छ, तर चानचुने रकममा होइन ।
भवानीदत्तले उसबाट तीन वर्ष भोकै पेटमा मरिकुच्च काम त लिएका छन् नै
रिसुवालाई बेच्दा रु. आठ हजार नाफा पनि गरेका छन् । भवानीदत्तले रिसुवाको
मोल रु. २० हजार राखेपछि उसलाई अहिले महेन्द्रनगर नगरपालिकाको
भगतपुरका भोजराज भण्डारीले खरीद गरेका छन् ।

मालिकको काममा लगाएको बेला पिसाब फेर्ने निहुँमा एकछिन फुत्केर
रिसुवाले सुनाएको यो कथाको अन्त्य अहिले पनि भएको छैन । वर्ष दिन भित्र
मरेनन् भने उसले फेरि बेचिनुपर्ने संभावना त छदैंछ, यी मालिकहरूकहाँ काम गर्दा
उसले भोगेको अमानवीयताको प्रमाण पनि उसंग जीवित छ ।

रिसुवाको माथिल्लो गिजामा छ, सातवटा दाँत छैनन् । यी दाँत नहुनु नै
कमैया प्रथाभित्र हुने अमानवियताको प्रमाण पनि हो । १२ हजारमा किनेर ल्याउँदा

भवानीदत्तले रिसुवालाई १८ मन धान दिनुपर्ने थियो । कमैयालाई खानको लागि मस्यौरा भनेर हरेक मालिकले १८ मन धान दिनु पर्छ यही उसको ज्याला पनि हो परिवारको गुजारा चलाउने साधन पनि ।

तर भवानीदत्तको घरमा काम गर्दा उनले धान माग्दा सधै गाली खानु पर्थ्यो । आधा मन एकपल्ट दिएपछि अर्कोपल्ट धान माग्दा भवानीदत्तले थप २० के.जी. धान त दिए, तर कति घिच्छस थारु भनेर उनलाई हप्कीदप्की गरे । १८ मन धान दिनु पर्नेमा उनलाई प्रतिवर्ष १२ मन मात्र दिइयो ।

उनीहरुमाथि भएको कुटपीटको व्यथा भन् डरलाग्दो छ । भवानीदत्तले खुर्सानी लिन पठाएपछि उनी खुर्सानी लिन गए, तर फर्केर आएपछि उनले मालिकका हातबाट गोरुले खाने खालको पिटाइ खानुपर्थ्यो । खुर्सानी लिएर आएपछि मालिकले उनलाई लाठाले डडाल्नमा भक्कुमार पिते । रिसुवालाई जाँड खान गएको आरोप लगाइयो ।

पदमबहादुर शाहको घरमा बस्दा उनीमाथि योभन्दा पनि अमानवीय व्यवहार गरियो । पदमबहादुरका छोरा भोजबहादुर शाहले बिनाकारण रिसुवालाई यतिविधन पिते कि रिसुवाका आधा दर्जन दाँत सधैको लागि खुस्केका छन् । तल्लोपट्टिका दाँतहरु टम्म भए पनि उनको माथिल्लो गिंजामा अगाडिपट्टि दाँत छैनन् ।

यसरी वर्षैपिच्छे माघ महिनामा लिलाम हुने मानिस एउटा रिसुवा मात्र होइन, रिसुवा त लाखौं व्यक्तिमध्येका एक मात्र हुन् । रिसुवा जस्ता लाखौं कमैयाहरु यसपल्ट त रु. पाँच सयमा मात्रै पनि बेचिएका छन् ।

यिनीहरुलाई बिहान डाँडो रातो नहुदै उठाइन्छ । बिहान उठेपछि बेलुका राति अवेरसम्म यिनीहरुलाई काममा जोताइन्छ । गाईबस्तुको खोलेफाँडो, पानी, घाँस-दाउरा, खेतीपाती सबै यिनै कमैयाहरुको भरमा चल्छ । खेतीपातीको बेलामा त यिनीहरुबिना कुनै काम हुदैन । छोटोमा भन्दा कमैयाबिना पश्चिम नेपालमा दुई बिघा खेतमा पनि रोपाई हुदैन । प्रत्येक वर्ष उत्पादन हुने अन्नका गोडा यिनका पसिना र रगतले भिजेका हुन्छन् । यिनीहरुको मेहनत र पसिनाको भरमा बाँचेका कमैयाहरुले न त पेटभरि खान पाएका छन् न त मान्छे भएर जिउन पाएका छन् ।

अठार मन धान खान दिएवापत कमैयाको सिंगो परिवारले मालिकको घरमा काम गर्नुपर्ने बाध्यता त छैदछ, त्यसमाथि कमैयाका स्वास्थ्यी र छोरीले

कमैयालेभन्दा पनि अमानवीय व्यवहार भोग्नुपर्छ ।

कमैयामाथि हुने यस्ता अमानवीय अत्याचारका पत्रहरू संभवतः त्यतिबेलासम्म रहिरहन्छन्, जतिबेलासम्म यस प्रथाबाट उनीहरूलाई अमलेख गरिदैन । मालिकबाट हुने यस्ता अत्याचारले सोभ्रा थारुहरूको मन अहिले नराम्रोसंग चिमोटेको छ ।

कञ्चनपुर जिल्लाको भगतपुरमा भोजराज भण्डारीकै घरमा बसेको अर्को कमैया चुनकलिया थारु आफ्नो पीडा पोख्दै भन्छ -“हलिया बस्नु र जेल बस्नु उस्तै उस्तै हो, दुई दिन सकेनभने तेस्रो दिनदेखि प्रतिदिन मालिकले ५० रुपियाँ हर्जाना लिन्छ । कतै जान दिदैन, अरुसंग बोल्न दिदैन ।”

पश्चिम नेपालको बर्दिया, कैलाली र कञ्चनपुरमा हलिया र कमैयाको नाममा बिक्री हुने यी मानिसहरूको संख्या कति छ भन्ने कुरा कसैले पनि बताउन सक्दैन । प्रजातन्त्र अउनासाथ मालिकको कर्जाबाट मुक्ति पाउने आशा यिनीहरूले राखेका थिए । अन्तरिम सरकारले यो काम गर्न सक्ने संभावना देखेर त्यसबेला यी जिल्लामा गाविसका सचिवहरूले कमैयाको लगत पनि लिए । तर त्यो लगतमा पनि अहिले धुलो जम्न थालेको छ भने सरकारलाई पनि यति नै कमैया कर्जामा किनबेच भैरहेका छन् भन्ने थाहा छैन ।

उनीहरूको लगत लिने, ऋण रकम सोध्ने, अमानवीय व्यवहारका वयान लिने र अन्तमा आशवासन दिने काम सरकारी र गैरसरकारी दुबै क्षेत्रबाट हुदै आएका छन् । गत वर्ष बर्दिया, कैलाली र कञ्चनपुर जिल्लामा नेपाल बालमजदूर सरोकार केन्द्र (सिविन)ले नमूना सर्वेक्षण गरेको थियो भने अनौपचारिक क्षेत्र सेवा केन्द्र (इन्सेक) ले बृहत् सर्वेक्षण गरेको थियो । तर त्यस पछि उनीहरूको विषयमा कसैले सोधीखोजी गरेको छैन । आफ्नो स्थापनाकालदेखि (२०४५) नै कमैयाको मुक्तिको नारा दिदै आएको कञ्चनपुरको बेदोक्त धार्मिक तथा सामाजिक सेवा संस्था पनि नारामै सीमित भएको छ । कतिपय कमैयाहरूले यस संस्थाप्रति अविश्वास प्रकट गर्न थालेका छन् । प्रजातन्त्रको पुनर्स्थापनापछि यस प्रथाको अन्त्यकालागि नेकपा (एमाले) ले कमैयालाई संगठित गरे पनि कमैयाहरूको मोह त्यतापट्टिबाट पनि विस्तारै घट्न थालेको छ । बर्दियाका सुकुम्बासी (त्यसमध्ये कतिपय कमैया थिए) लाई सरकारले हात्ती र डोजर लगाएर धपाएपछि कमैयाहरूको संरक्षण एमालेले पनि गर्न सक्दैन भन्ने भावना उनीहरूमा बढ्न थालेको छ ।

फलतः उनीहरूको मालिकसंग लिएको ऋणबाट मुक्त हुन अब आफै संगठित हुनुपर्ने मनस्थिति देखाउन थालेका छन् भने कतिपय मालिकहरू कमैया राख्नु कुखुराको चल्लो चपाउनु जस्तै कठिन हुन थालेको अभिव्यक्ति प्रकट गर्दछन् । “कमैया नराख्दा खेतीपाती चल्दैन र राख्दा उनीहरूबारे भैरहेका टीका-टीप्पणीबाट बच्न सकिदैन” - नाम नछाप्ने शर्तमा एक किसान भन्छन् ।

कमैयाहरूको बारेमा लगातार मुलुकभरि चर्चा हुन थालेपछि अहिले केही उदार खालका किसानहरूले कमैया राख्न हिचकिचाहट देखाएका छन् भने अनुदार खालका किसानहरूले कमैयामाथि गरिने दुर्व्यवहारलाई अरु बढाएका छन् । वर्षैपिच्छे कमैयाहरूले गर्ने हड्ताल, वामपन्थी राजनीतिक पार्टीहरूको दवाव र लगातार छापिने समाचारहरूको सर्वाधिक प्रभाव कञ्चनपुर जिल्लाको नगर क्षेत्रमा देखिन थालेको छ ।

अहिलेको वर्ष कञ्चनपुर जिल्लामा विभिन्न मालिकको घरमा बेचिएका ७५०भन्ने मुक्ति पाएका छन् भने गत वर्ष २५ परिवारले मुक्ति पाएका थिए । मुक्तिको आशामा बसेका अरु कमैयाहरू पनि छट्पटाएका त छन्, तर स्थानीय प्रशासनमा मालिकहरूको पकडले गर्दा उनीहरू तुरुन्तै मुक्त हुन सकिन्छ भन्ने आशा गर्ने नसक्ने अवस्थामा छन् ।

वि.सं. २०४२ मा कञ्चनपुर जिल्लाका प्रमुख जिल्ला अधिकारी छुँदा रेवतीरमण नेपालले यस विषयमा जति चासो देखाए, अहिलेको प्रजातान्त्रिक नेपालका प्रजिअहरूले त्यस्तो चासो देखाएका खण्डमा कमैया मुक्ति असंभव कुरा होइन । कमैयाहरूको इतिहासमा प्रशासनले हस्तक्षेप गरेर ०४२ सालमा मुक्त गरेको फिर्हा राना थारुको परिवार नै संभवत कमैयाबाट मुक्ति पाउने पहिलो परिवार हो ।

वि.सं. २०३७ देखि उनीहरूको मुक्तिको चाहना गरेका हुन् । कमैयाहरूले मालिकहरू विरुद्ध २०३७ साल माघ ८ गते हड्ताल र जुलूस गरेर आफ्नो मुक्तिको चाहना प्रकट गरेका थिए । पंचायती शासनकालमा पंच नेताहरूले यस विषयमा चासो नदेखाएपछि कमैयाहरूको विषयमा राजदरबारमा पनि पटक पटक जाहेरी पत्रो ।

राजाका कानमा कुरा पुग्न थालेपछि अंचलाधिस र प्रजिअहरूले गृहमन्त्रालयमा बेलाबखत कमैयाहरूबारे प्रतिवेदन पठाए । तर कसैले पठाएका

प्रतिवेदनले पनि खास अर्थ राखेन । स्वयं अन्तरिम शासनमा श्रम तथा समाज कल्याण मन्त्रालय सम्हाल्नुभएका मन्त्री नीलाम्बर आचार्यको पार्टीका कार्यकर्ताहले कमैयालाई मुक्त गर्न धेरै दबाव दिए, तैपनि कमैया प्रथा जीवित रह्यो ।

एकपटक उनीहरूलाई अमलेख गरे पनि फेरि कमैयाहरू पुरानै काममा फर्किने त होइनन् भन्ने आशंकाले पनि अहिले उनीहरूको मुक्त हुने चाहनालाई सबैले बेवास्ता गरेका छन् । बैकल्पिक रोजगारी खडा नगर्दा केही कमैयाहरू पुनः विक्रीमा जाँदैनन् भन्ने ग्यारेण्टी पनि छैन । तर बैकल्पिक रोजगारी नपाउन्जेल कमैया मुक्तिको कुरालाई थन्क्याउने हो भने नेपाल मानिसको किनबेच हुने मुलुकका रूपमा संसारभर बदनाम हुने कुरा पनि लगभग स्पष्ट देखिन थालेको छ ।

पटक पटक वर्षेपिच्छे भएका हडताल, पटक पटक सरकारी र गैरसरकारी क्षेत्रबाट पाएका आश्वासन, दिन प्रतिदिन उनीहरूमाथि भैरहेको अमानवीय अत्याचार र प्रजातन्त्रको स्थापनापछि मानवीय समस्यामा बढ्दो राजनीतिकरणले उनीहरू वाक्क-दिक्क हुन थालेका छन् । माघमा प्रत्येक वर्ष हुने हडताल यसपल्ट उनीहरूले गरेका छैनन् र संभवतः अब गर्ने पनि छैनन् । तर कमैयाहरूले हडताल माघमा नगर्नुको अर्थ कहिल्यै गर्दैनन् भन्ने होइन । उनीहरू यसपल्ट असार र साउनमा हलो र कोदालो खेतमा बिसाएर मैदानमा उत्रिने तयारी गर्दैछन् । मालिकको स्वार्थमा ठूलो धक्का नलागी मुक्तिको बाटो खुल्दैन भन्ने निष्कर्षमा पुग्न थालेका कमैयाहरूसँग यसबाहेक अर्को विकल्प पनि देखिदैन ।

(साभार, जनमंच साप्ताहिक, ०४९ माघ २९)

शंकरहरू मृत्यु पश्चात मात्र मुक्त हुन्छन्
कैलाली, कञ्चनपुर र वर्दियाका कमैया

- कुन्दन अर्याल -

बर्षौ पहिले, कालजयी कथाशिल्पी प्रेमचन्दले शंकर नामका एक यस्तो पात्रको श्रृजना गरेका थिए, जो गाउँको महाजन कहाँबाट पैचो ल्याएको “सवा सेर गहुँ” आफ्नो जीवनकाल भरि चुक्ता गर्न सक्दैन। पैचो ल्याएको भन्दा कैयन गुना बढी तिरी सकेर गोरु, घर-खेत साहुलाई जिम्मा लगाउँदा पनि शंकरले सपरिवार बीस वर्षसम्म साहु कहाँ बधुँवा मजदूर भएर नारकीय जीवन बिताउनु पर्‍यो। र मरि सके पश्चात मात्र उसले मुक्ति पाउन सक्यो। शंकरको मृत्यु पश्चात साहुले उसको छोराको टाउकोमा सारा ऋणको बोझ थुपारी दिए।

“सवासेर गहुँ” को अन्त्यमा प्रेमचन्दले लेखेका छन् - “पाठक। यस वृत्तान्तलाई कपोलकल्पित नठान्नुस्। यो सत्य घटना हो। यस्ता शंकरहरू र यस्ता साहुहरूको दुनियाँमा कमि छैन।”

प्रेमचन्द्र कुनै तथ्यांकविद् थिएनन्। तर उनले “सवा सेर गहुँ”द्वारा हाम्रो जस्तो सामाजिक परिवेशको अप्रेशन गरेका थिए।

अनौपचारिक क्षेत्र सेवा केन्द्र (इन्सेक) ले ०४८-४९ मा करिब एघार महिनासम्म वर्दिया, कैलाली र कञ्चनपुर जिल्लाहरूमा गरेको अध्ययन अनुसन्धानले नेपालका त्यस्ता थुप्रै अभागी शंकरहरूलाई दुनियाँको आँखा अगाडि उभ्याइदिएको छ।

आज पनि पश्चिम नेपालका ती जिल्लाहरूमा साहुले दिएको अति न्यून पारिश्रमिक “विघा” र अपुरो आहार - “मसौरा” ले धान्न नसकेर शंकर चौधरी वा शंकर थारुहरू तिनै साहुहरूसँगै ऋण - “सौकी” काढीरहेका छन्। उनीहरू दिन पर दिन सौकीको डोरीले कस्सिदै छन्। र पुस्तौनी सम्म दासत्वको जीवन बाँची रहेछन्।

कञ्चनपुरको देखत पुलीमा जन्मेर त्यहीँ हुर्केका ५६ वर्षिय छिदुवा खुना

बाँधा श्रम प्रणालि (उन्मूलन) ऐन / ४१

प्रेमचन्दको शंकर कै अर्को संस्करण हुन् । उनले गाउँकै एकजना साहुसंग ०३४ मा जेठो छोराको विवाह गर्न पाँच हजार ऋण लिएका थिए । उक्त ऋणको मुख दिनानु दिन ठूलो हुदै जादैछ । एघार विगाह जमिन तिनै साहुलाई जिम्मा लगाउँदा पनि साहुको चित्त नबुझे पश्चात उनी दुई वर्ष साहुको कमैया भएर बस्न पुगे । ऋणको मुख भन ठूलो भएपछि उनले आफ्नो साटो तीनजना छोरा र एउटी बुहारीलाई पनि तिनै साहुको कमैया बनाइदिए । र दश वर्ष भन्दा बढी भयो सारा परिवार साहुको बधुँवा बनेको छ । तर सौकी घटेको छैन, पचास हजार पुगिसक्यो ।

सौकी यस्तो हतियार हो जसको चलाखीपूर्वक संचालन गर्दै साहुहरु मानिसको मानिस भएर ज्यूने हक खोस्दछन् ।

भनिन्छ, न्यूनतम वेतन पनि नपाउने गरी खास अवधिको करारमा कुनै काम गर्नु नै बधुँवा-हुनु हो । कमैया प्रथामा खेतीको काम गर्ने घरबार विहिन किसानलाई वर्ष दिनको करारमा कमैया बनाइ राखिन्छ । कमैयाको पूरा परिवार नै साहुको सेवामा जुट्दछ - साहुले दिएको सानो वुकुरामा बस्छ । कमैयाकी स्वास्नी बुकरही भएर दिनरात घरवारको काम गर्छे, कमैयाका छोराछोरी ग्वाला-ग्वाल्नी भएर असमान कामका बोझ उठाउँछन् । यस्ता कमैयाहरुलाई थाहा छैन - मजदूरहरुले ठूलो संघर्ष गरेर १८८६ को पहिलो मई देखि नै दैनिक कार्य अवधि आठ घण्टामा सीमित पारी सके । उनीहरुलाई मई दिवस भनेको पनि थाहा छैन । उनीहरु विहान तीन बजे नै उठ्छन् र मेशिन जसरी काम गर्दा गर्दै आधा रात नभई सुत्न पाउँदैनन् । त्यसैले कमैयाहरु वधुँवा मजदूर नै हुन् । भन् सौकी लिनै कमैयाहरु त पुस्तौनीको वधुँवा हुन पुग्छन् ।

कमैयाहरुलाई प्रत्येक वर्ष माघमा सरसुविधा आदिको आधारमा मालिक छान्ने नाम मात्रको अवसर प्रदान गरिन्छ । तर मालिक वा साहुहरुले वर्षौं देखि कमैयाहरुका लागि तय गरिएका कुनै कुराहरुमा थप गरेका छैनन् । दरिद्रतामा तड्पिरहेका सोझा भूमिहिन किसानहरु त्यस्तो अवस्थामा कुनै न कुनै मालिकको जालोमा फस्छन् नै । र कमैयालाई वधुँवा बनाउने साहुहरुसंग भएको हतियार हो - सौकी । साहुहरु कमैयालाई अत्यन्त कम खुराकी र नगन्य ज्याला दिन्छन् उनीहरुलाई सौकी लिन बाध्य तुल्याउँछन् । र निमुखा अनपढ कमैयाहरुको सौकी यति तीव्र वेगले बढ्दै जान्छ कि दैनिक अठ्ठाइ घण्टा काम गर्दा पनि उनीहरु जीवनभर सौकी फच्चे गर्न सक्दैनन् ।

सौकी भएको कमैयाले पहिलो माघ वा माघीमा आफूले चाहेको मालिक कहाँ जान पाउदैन । किनकी कुनै मालिकले उसको सौकी पुरानो मालिकलाई तिरी सके पश्चात मात्र उसले पुरानो मालिक कहाँबाट छुटकारा पाउन सक्दछ । यसरी सौकी लिने कमैयाले जस्तो सुकै शर्तहरू मानेर भए पनि जीवन बिताउनु पर्ने हुन्छ । यस्ता कमैयाहरू पूर्णतः बधुँवा हुन पुग्दछन् । र यसरी मानिसको किनबेचलाई खुला छुट दिने तारतम्य मिलाइन्छ । कैलाली, बर्दिया र कञ्चनपुरमा रहेका करिव अठ्ठाइ हजार कमैयाहरू मध्ये एकतीस प्रतिशतले सौकी लिएका छन् । र त्यसैले हाम्रो देशका पाँच हजार भन्दा बढी कमैयाहरू पूर्णतः पशुको जीवन ज्यून बाध्य तुल्याइएका छन् ।

पैंतीस वर्षसम्म कमैया जीवन बिताउने र चार-चार पुस्ता सम्म बधुँवा भएर काम गर्ने लौटन थारु, भंगी राना र नेशीराम चौधरीहरू कैलाली, बर्दिया र कञ्चनपुरमा धेरै छन् । बर्दिया, कैलाली र कञ्चनपुरमा पच्चीस, आठ र चौध प्रतिशत कमैयाहरू आफू कति पुस्ता देखिको कमैया हुँ भन्ने पनि बताउन नसक्ने स्थितिमा छन् ।

कमैयाहरू वनजंगलमा काठ दाउराका लागि जाँदा पक्राउ परे पनि उनीहरू आफैले फर्स्याउनु पर्दछ । तर उनीहरूले काम गर्दा गर्दै मालिकको केही नोक्सानी भयो भने सौकी लागि हाल्छ । यतिसम्म कि मालिकको काम गर्दा चोट पटक लाग्दा समेत उनीहरूले उपचारको खर्च र अवसर पाउँदैनन् । मरेपछि मात्र कामबाट विदा पाउने कमैयाहरूले मानवअधिकारको नाममा कुनै पनि अधिकार देख्न पाएका छैनन् । कमैयाकी सुत्केरीले पनि दस-वाह्र दिन विदा पाई भने धेरै आराम गरेको ठहरिन्छ ।

स्वतन्त्रता कुन चरीको नाम हो हाम्रा शंकर कमैयाहरूलाई थाहा छैन - कमैयाले आफ्नी नव विवाहिता पत्नी पनि सर्वप्रथम मालिकलाई चढाउनु पर्ने चलन समेत यदाकदा देखिने गरेको छ ।

राजधानीका विशिष्ट स्थलहरूमा “नेपालमा दास प्रथाको अन्त्य चन्द्रशमसेरकै समयमा भई सक्यो” भनेर दावी गर्ने वरिष्ठ नागरिकहरूको दृष्टि कैलाली, कञ्चनपुर र बर्दिया तर्फ पनि पुगेको छ कि छैन ? यदि पुगेको छ भने संविधानतः हरेक नागरिकलाई सामाजिक र आर्थिक न्याय प्रदान गरी हरप्रकारका शोषणहरूको अन्त्य गर्नु राज्यको दायित्व हो कि होइन ? के त्यस दिशामा

सरकारले सानो कदम मात्र भए पनि चालेको छ ?

अनौपचारिक क्षेत्र सेवा केन्द्र (इन्सेक) द्वारा कमैयाहरूका विषयमा तयार पारिएको प्रतिवेदन - “ नेपालमा कमैया प्रथाभित्र बाँधा मजदूर” मा सरकारलाई कमैयाका विषयमा के कसो गर्दा उपयुक्त हुन्छ भन्ने छानबिन गर्न मानवअधिकार कार्यकर्ता समेतको सहभागिता हुने गरी एउटा उच्चस्तरीय आयोग बनाउने सुझाव प्रदान गरिएको छ । तत्कालका लागि सरकारलाई त्यति मात्र गर्न पनि कसले रोकिरहेछ ? मानवअधिकारप्रति प्रतिवद्ध सरकारको प्रतिवद्धता माथि यस सवालले पनि अर्को प्रश्नवाचक चिन्ह तेर्स्याइ दिएको छ ।

(प्राची, वर्ष १ अंक २ पुस-माघ ०४९)

अनौपचारिक क्षेत्र सेवा केन्द्र (इन्सेक) द्वारा हालसम्म प्रकाशित पुस्तक पुस्तिकाहरू

१. मानवअधिकार सामान्य ज्ञान (ए.बी.सी. अफ ह्युमन राईट्स) - उपलब्ध
२. मई दिवस कसरी मनाइँदै छ ? - उपलब्ध
३. बातावरण संरक्षण : केही व्यावहारिक कुराहरू - उपलब्ध
४. साउथ एसिया - ह्युमनराईट्स इन डिफिकल्ट सर्कम्स्ट्यान्सेज (अंग्रेजी) - उपलब्ध
५. भिक्टिम बुमेन्स् फोरम (अंग्रेजी) - उपलब्ध
६. उत्पीडित महिला मंच - उपलब्ध

आम चुनावका क्रममा प्रकाशित पुस्तिकाहरू

७. निर्वाचन कार्यविधि ग्रामीण मतदाता सचेतन कार्यक्रम अन्तर्गत - उपलब्ध
८. ग्रामीण मतदाता सचेतन कार्यक्रम : एक परिचय - अनुपलब्ध
९. प्रजातन्त्र, महानिर्वाचन र धार्मिक सद्भावना (ग्रामीण मतदाता सचेतन कार्यक्रम अन्तर्गत) - अनुपलब्ध
१०. आम निर्वाचनमा मतदाताको अधिकार र कर्तव्य - अनुपलब्ध
११. हर्क बहादुरले कसलाई भोट हाल्दछन् ? - अनुपलब्ध
१२. हरियाले आब निर्धनक भके भोट देन (मैथली) - अनुपलब्ध
१३. स्वतन्त्र तथा निष्पक्ष चुनावका पूर्वाधारहरू विषयक गोष्ठीको प्रतिवेदन - अनुपलब्ध
१४. नेपाल एवेरनेस प्रोग्राम इन इलेक्सन (अंग्रेजी) - अनुपलब्ध
१५. इलेक्सन अब्जरभेसन रिपोर्ट, जनरल इलेक्सन १९९१, नेपाल (अंग्रेजी) - अनुपलब्ध

मानवअधिकार तथा सामाजिक सचेतन अभिवृद्धि कार्यक्रम अन्तर्गतका प्रकाशनहरू

१६. कारागार सम्बन्धी व्यवस्थाको जानकारी - अनुपलब्ध
१७. नेपाल अधिराज्यको संविधान २०४७ र मानवअधिकारहरू - उपलब्ध
१८. मानवअधिकार घोषणा पत्र - सचित्र पुस्तक - उपलब्ध
१९. मानवअधिकार संगालो (सं.रा. संघद्वारा पारित केही दस्तावेजहरू) - उपलब्ध
२०. मानवअधिकारको सरल संस्करण - उपलब्ध
२१. मानवअधिकार प्रशिक्षक - उपलब्ध

सर्भेक्षण / अनुसन्धान

२२. भूटान (भूटानको मानवअधिकार आन्दोलन बारे) - अनुपलब्ध
२३. द भूटान ट्रेजरी : व्हेन वील ईट ईण्ड (अंग्रेजी) - उपलब्ध
२४. नेपालमा कमैया प्रथा भित्र बाधा मजदुर - उपलब्ध
२५. बोण्डेड लेबर इन नेपाल अण्डर कमैया सिष्टम (अंग्रेजी) - उपलब्ध

नियमित प्रकाशनहरू

२६. इन्सेक बुलेटिन (द्वैमासिक)
२७. प्राची, मानवअधिकार द्वैमासिक
२८. मानवअधिकार वर्ष पुस्तक-१९९२
२९. ह्युमन राइट्स एयर बुक-१९९२ (अंग्रेजी)

वर्दिया, कैलाली र कञ्चनपुर जिल्लामा इन्सेकद्वारा गरिएको सर्भेक्षणबाट प्राप्त कमैया सम्बन्धी केही तथ्य

- ☐ सम्पूर्ण कमैयाहरु मध्ये ९३.२ % कमैया थारु जातिका छन् ।
- ☐ ७३% कमैयाको आफ्नो घर छैन र ९८.२% कमैयाको आफ्नो जग्गा छैन ।
- ☐ ३.३% कमैयाहरु चार पुस्ता देखि, २१.६३% कमैयाहरु तीन पुस्ता देखि र २८% कमैयाहरु दुई पुस्ता देखि कमैयामा छन् ।
- ☐ लगभग १७.९% कमैया दिर्घरोगी छन् ।
- ☐ करिव ९६.३% कमैया निरक्षर छन् ।
- ☐ करिव १२.६% कमैयाहरुले २५-४५ वर्ष सम्म कमैयाका रुपमा समय व्यतित गरेका छन् ।
- ☐ मालिकको काममा एक दिन अनुपस्थित हुने कमैयालाई सरदर ५४ रुपैया सम्म जरिवाना गरिन्छ । कतिपय कमैयाले एक दिनको अनुपस्थित वापत रु ३००- भन्दा बढी जरिवाना पनि तिर्नु परेको छ ।
- ☐ प्रत्येक कमैयाको सरदर ६.३४ सदस्य रहेको परिवार छ ।
- ☐ कमैयाबाट मुक्त हुन चाहने कमैयाको संख्या ५५.५४% रहेको छ ।
- ☐ सरदर १५.५% कमैयाको उमेर बीस वर्ष भन्दा मुनि र ७५.८७% कमैयाको उमेर ४० वर्ष भन्दा मुनि रहेको छ ।

वर्दिया, कैलाली र कञ्चनपुर जिल्लामा इन्सेकद्वारा गरिएको सर्भेक्षणबाट प्राप्त
कर्मैया सम्बन्धी केही तथ्य

- ☐ सम्पूर्ण कर्मैयाहरू मध्ये ९३.२ % कर्मैया थारु जातिका छन् ।
- ☐ ७३% कर्मैयाको आफ्नो घर छैन र ९८.२% कर्मैयाको आफ्नो जग्गा छैन ।
- ☐ ३.३% कर्मैयाहरू चार पुस्ता देखि, २१.६३% कर्मैयाहरू तीन पुस्ता देखि र २८% कर्मैयाहरू दुई पुस्ता देखि कर्मियामा छन् ।
- ☐ लगभग १७.९% कर्मैया दिर्घरोगी छन् ।
- ☐ करिव ९६.३% कर्मैया निरक्षर छन् ।
- ☐ करिव १२.६% कर्मैयाहरूले २५-४५ वर्ष सम्म कर्मैयाका रूपमा समय व्यतित गरेका छन् ।
- ☐ मालिकको काममा एक दिन अनुपस्थित हुने कर्मैयालाई सरदर ५४ रुपैया सम्म जरिवाना गरिन्छ । कतिपय कर्मैयाले एक दिनको अनुपस्थित वापत रु ३००/- भन्दा बढी जरिवाना पनि तिर्नु परेको छ ।
- ☐ प्रत्येक कर्मैयाको सरदर ६.३४ सदस्य रहेको परिवार छ ।
- ☐ कर्मैयाबाट मुक्त हुन चाहने कर्मैयाको संख्या ५५.५४% रहेको छ ।
- ☐ सरदर १५.५% कर्मैयाको उमेर बीस वर्ष भन्दा मुनि र ७५.८७% कर्मैयाको उमेर ४० वर्ष भन्दा मुनि रहेको छ ।